

IL-PONT

rivista letterarja elettronika miġbura minn Patrick Sammut
literary online magazine compiled by Patrick Sammut

Nu. 57- LULJU 2020

werrej

L-Editorjal	2
L-Aħbarijiet	3
Reazzjonijiet	7
Intervista ma' Tarċisju Zarb	11
Intervista ma' Melanie Camilleri	14
Intervista ma' Chris Gruppetta	16
Reċensjonijiet	18
Kitba ta' John Consiglio	23
Kitba ta' Victor V. Vella	24
Kitba ta' Melanie Camilleri	25
Jikteb Paul P. Borg	27
Is-Sette Giugno f'Għawdex - reċensjoni	29
Il-Poeżiji	30
Versi lil hinn minn xtutna	34
Minn fuq l-ixkaffa	35

Min jixtieq jikkontribwixxi f'IL-PONT b'materjal ta' livell, mhux twil u adatt jista' jibagħtu direttament lill-Editor f-indirizz sammutpatrickj@gmail.com



Bħalma seħħ is-sena l-oħra ħassejt li għandi naħdem fuq edizzjoni ta' IL-PONT żejda f'rabta max-xahar ta' Lulju. U r-raġuni wara dan hi li l-materjal huwa bosta bħalma huwa l-interess u l-kontribuzzjonijiet li qed nirċievi min-naħa tagħkom il-qarrejja. U l-interess f' IL-PONT jidher ukoll mir-reazzjonijiet li bosta jibagħtu u li din id-darba jifirxu fuq erba' paġni.

Issa li s-sajf hu magħna, bosta jkollhom iktar ħin ħieles u għalhekk, min jaf, iktar ħin biex jaqraw mhux biss din ir-rivista virtwali, imma anki kotba ta' natura differenti. U wieħed mill-għanijiet ta' IL-PONT hu li jħajjar lill-qarrejja jsiru jafu kittieba differenti u xogħlijiet u kotba ġodda li jistgħu jinteressawhom.

Għalhekk f'kull edizzjoni ta' IL-PONT jiġu inkluzi intervisti ma' personalitajiet differenti bħal kittieba u pubblikaturi, imma anki reċensjonijiet dwar kotba varji biex il-persuni interessati jkunu mgħarrfa u aġġornati dwar dan il-qasam u jkollhom quddiemhom għażla ta' kotba li jistgħu jaqraw minn perijodu ta' żmien għal ieħor.

Fuq il-profil Twitter tal-kittieb Spanjol Carlos Ruiz Zafon, li miet f'nofs Ġunju 2020, din l-aħbar kerha hija akkumpanjata minn xi kliem li kiteb hu stess: "Kull ktieb, kull volum li tara għandu ruħ. Ir-ruħ ta' min kitbu u r-ruħ ta' min qrah, għexu u ħolmu." U kemm hu sabiħ li tkun taf li anki hawn Malta mhumiex ftit dawk li d-dar tagħhom għandhom librerija żgħira jew kbira ta' kotba għal qalbhom. Kienet għalhekk idea sabiħa ferm l-inizjattiva "Berraħ il-librerija tiegħek mal-erbat irjieħ" imtelligħa mill-KNK, u l-istedina biex il-partecipanti jissuġġerixxu wkoll tliet kotba għal qalbhom.

Parti importanti minn IL-PONT huma l-paġni ddedikati lill-aħbarijiet mid-dinja tal-letteratura, kemm dik lokali kif ukoll dik internazzjonali. U hawnhekk infakkar kemm huwa importanti għalina li nkunu nafu ilsna differenti, mhux biss biex inkunu nistgħu nikkomunikaw fl-ilsien oriġinali mal-bosta turisti u ħaddiema li jżuru pajjiżna, imma anki biex inkunu nistgħu napprezzaw il-letteraturi dinjija fl-ilsien oriġinali tagħhom. U t-tagħlim tal-ilsna barranin mhux nieqes hawn Malta: bosta ilsna barranija qed jiġu mgħallma digà mill-età ta' 11-il-sena, fosthom it-Taljan, il-Franċiż, l-Ispanjol, l-Għarbi, iċ-Ċiniż, il-Ġappuniż, u r-Russu. Numru ta' ilsna bħal dawn imbagħad jistgħu jintagħzlu bħala Diploma flimkien mad-Degree li wieħed/waħda jkunu qed isegwu fl-Università. U illum il-boroż ta' studju huma iktar minn qatt qabel: dawn joffru opportunitajiet

varji biex min hu interessat jistudja l-lingwi barranin għal qalbu barra minn Malta u jissahħaħ fihom.

Min hawn nistaqsi x'sar minnhom l-Għaqda Poeti Maltin, ir-rivista uffiċjali tagħha "Versi", u saħansitra l-Konkors Nazzjonali tal-Poezija "Mons. Amante Buontempo" li kien jittella' kull sena fis-sajf? Hija ħasra li minn xi snin 'l hawn ma ħadna l-ebda aħbar dwar dan kollu u lanqas ittelligħu attivitajiet minn din l-Għaqda li sa ftit taż-żmien ilu, bis-saħa ta' kumitat ħabrieqi tassew, kienet ittella' regolarment numru ta' lejliet ta' poezija f'Malta u Ghawdex, tistieden saħansitra poeti minn barra minn Malta, u tikkollabora fi proġetti ta' natura poetiko-letterarja ma' kunsilli lokali differenti u anki entitajiet barranin. Tkun ħasra kbira li Għaqda bħal din tmut mewta naturali bħalma ġara digà lill-Għaqda Letterarja Maltija.

Bħal dejjem IL-PONT jagħti spazju lil ilhna differenti, l-iktar lil dawk inqas magħrufa, anki permezz tal-kitbiet ta' proża u poeziji li jintbagħtu u jiġu ppubblikati f'kull edizzjoni. U kif il-qarrejja jafu, IL-PONT qed jikkontribwixxi sew sabiex joħroġ għad-dawl ismijiet ġodda permezz ta' kitbiet ta' żgħażaġh, nisa, u anki Maltin li jgħixu lil hinn minn xtutna. Din hija rivista virtwali li tinkoraġġixxi lil bosta joħroġu għad-dawl il-kitbiet letterarji tagħhom, u jalla IL-PONT tkun l-ewwel pass li jwassal numru minn dawn il-kontributori għal suċċessi ikbar fil-qasam tal-letteratura.

IL-PONT ma jinkludix biss kitbiet bil-Malti, imma anki kitbiet b'ilsna oħra, l-iktar l-Ingliz u t-Taljan, u dawn miktubin mhux biss minn barranin, imma saħansitra minn kittieba Maltin. Dan għax il-letteratura Maltija f'sens wiesgħa hija dik li tinkiteb mill-Maltin mhux biss bl-ilsien nazzjonali, imma anki b'ilsna oħra. Dan hu s-sabiħ tal-kittieba Maltin: li jafu jiktbu mhux biss bil-Malti, imma anki b'ilsna bħalma huma l-Ingliz, it-Taljan, il-Franċiż, l-Esperanto, l-Ispanjol, u l-bqija.

Sodisfazzjon kbir hu l-fatt li IL-PONT qed jinqara minn numru dejjem jikber ta' qarrejja, li għadd kbir minnhom jiena qatt ma ltqajt magħhom. IL-PONT dejjem jerfagħli xi sorpriża bħala Editor. Jiktbuli Maltin minn pajjiżi differenti, fosthom l-Awstralja, il-Qatar, Franza, u rkejjien qrib u mbiegħda oħrajn. Kemm hu sabiħ dan!

Minn hawn nawgura lill-qarrejja ta' IL-PONT saħħa u sajf mill-isbaħ.



SENSIELA TA' LAQGĦAT LETTERARJI U MARATONI POETIČI INTERNAZZJONALI

SenzaDistanza u Voci dal Mondo huma laqgħat letterarji u maratoni poetiċi internazzjonali u informali mtellgħin fl-Isvizzera u fl-Italja rispettivament bis-saħħa tal-pjattaforma virtwali Zoom. Bejn it-13 ta' Mejju u tmiem Ġunju 2020, kull nhar t'Erbgħa, seħħet laqgħa letterarja taċ-ċiklu SenzaDistanza: matulhom kienu mistiedna ħames kittieba, tnejn minnhom mhux Taljani, li qraw u ddiskutew poeziji u siltiet ta' proża. Min-naħa l-oħra, waqt il-maratoni Voci dal Mondo (31 ta' Mejju u 7 ta' Ġunju 2020), ipparteċipaw 42 poeta minn 26 pajjiż differenti. Il-poeti qraw xogħliethom fl-ilsien oriġinali, b'intervalli mużikali mogħtija minn 7 artisti ta' nazzjonalitajiet differenti. Dan il-proġett, milqugh b'entużjażmu minn Fiammetta Miele, President tal-Assoċjazzjoni MARTEA ta' Napoli, tweled minn idea ta' Lucilla Trapazzo (Żurigu) li ħadmet id f'id ma' Eliana Stendardo (Napli) bil-għan li titneħħa kull tip ta' distanza, minn dik imposta minħabba l-Covid-19, għal dik ġeografika, lingwistika u kulturali, u tgħaqqad flimkien poeti u kittieba minn kull parti tad-dinja f'komunità msejsa fuq il-kondiviżjoni u l-kultura. Fost il-parteeipanti f'SenzaDistanza, waqt il-ħames laqgħa li seħħet fis-17 ta' Ġunju, il-poeta Patrick Sammut irrappreżenta lil Malta billi qara bil-Malti l-poezija tiegħu *Flimkien Interrqu*, li mbagħad qraha wkoll tradotta għat-Taljan, u l-poezija *Ricordi d'Assisi* li hu kiteb bit-Taljan. Min jixtieq isegwi dawn il-laqgħat jista' jagħmel dan permezz tal-ħolqa: <https://www.youtube.com/channel/UC8EBBDqASKhXyoHVtNE4PQ>

REBBIEĦA TAL-EUPL F'KONVERSAZZJONI ONLINE

Nhar is-17 ta' Ġunju l-membri tal-Akkademja tal-Malti setgħu isegwu online konversazzjoni mtellgħa mill-klabb Women's Writes maż-żewġ kittieba rebbieħa tal-Premju tal-Unjoni Ewropea għal-Letteratura 2020: il-Bosnijaka Lana Bastasic, u l-Ispanjola Raquel Martinez Gomez. Lana Bastašić (1986) studjat l-Ingliż fl-Università u għandha Masters fl-Istudji Kulturali. Hi awtriċi ta' żewġ ġabriet ta' stejjer qosra, ktieb ta' stejjer għat-tfal u ġabra ta' poeziji. L-ewwel rumanz tagħha, *Catch the Rabbit*, ġie ppubblikat f'Belgrad fl-2018 u f'Sarajevo fl-2019. Dan ir-rumanz ġie tradott għall-Katalan u għall-Ispanjol fl-2019. Raquel Martínez-Gómez (1973) twieldet f'La Mancha. Ippubblikat

erba' rumanzi: *Memory Gaps*, *Ashes of Ombu*, *Unicorn Shadows* u *The Colour of Lava*. Għandha Dottorat fir-Relazzjonijiet Internazzjonali mill-Università Complutense ta' Madrid u Masters fil-Letteratura, Kultura u Hsieb Modern u Kontemporanju mill-Università ta' Sussex. Recording digitali ta' dan l-avveniment jinsab f'din il-ħolqa: https://www.youtube.com/watch?v=GhOzMTB_iow

IMUT IL-KITTEB SPANJOL CARLOS RUIZ ZAFÓN



Nhar id-19 ta' Ġunju 2020, miet, wara marda twila, il-kittieb Spanjol Carlos Ruiz Zafón, fil-belt ta' Los Angeles fejn kien ilu jgħix sa mis-snin '90 tas-seklu l-ieħor. Huwa kellu 55 sena. Tweled f'Barcellona fil-25 ta' Settembru 1964. L-ewwel rumanz tiegħu kien *The Prince of Mist* li ħareġ fl-1993 bl-Ispanjol u fl-2010 bl-Ingliż, imma kiteb tliet rumanzi oħra tal-ġeneru "young adult" bl-isem ta' *The Midnight Palace* (1994; 2011), *The Watcher in the Shadows* (1995; 2013) u *Marina* (1999; 2013). Is-sena 2010 rat il-pubblikazzjoni tal-ewwel rumanz tiegħu għall-adulti, *The Shadow of the Wind*, xogħol li biegh miljuni fid-dinja kollha. Rumanzi oħra tiegħu huma *The Angel's Game* (2008), prequel ta' *The Shadow of the Wind*. Ktieb ieħor marbut ma' din is-serje - li jisimha *Cemetery of Forgotten Books* - hu *The Prisoner of Heaven* li ħareġ fl-2011. L-aħħar rumanz marbut mas-serje kien *The Labyrinth of Spirits* (2016). Ix-xogħliet ta' Zafón dehru f'45 pajjiż u huma maqlubin għal 40 ilsien differenti, u għalhekk hu l-iktar kittieb

Spanjol li l-kotba huma mxerrdin barra minn pajjiżu. Warajh jiġu Javier Serra u Juan Gómez-Jurado.

NOAM CHOMSKY JIKKRITIKA BLA EBDA BIŻA' LIL TRUMP



Fl-edizzjoni ta' Ġunju tar-rivista xellugija "Jacobin" il-ġurnalista Michael Brooks intervista lil Noam Chomsky, 91 sena, lehen intellettuali ta' influwenza kbira fuq livell dinji, lingwist, analist politiku, attivist u awtur ta' bosta kotba. Chomsky ikkritika bl-aħrax lil Donald Trump: huwa sejjaħlu "the ganster in the White House" għal raġunijiet diversi. Skont Chomsky qatt ma kien hemm figura politika oħra fl-istorja politika li ddedikat ruħha għall-qirda ta' proġetti favur il-ħajja tal-bniedem fuq id-dinja. Trump qered eluf ta' Amerikani f'rabta mal-Covid-19, u qed jagħmel minn kollox biex ikompli jsaħħaħ il-proċess ta' tishin globali. Huwa kap ta' leġiżlazzjoni li qed tkompli ssaħħaħ lil min hu diġà sinjurun, li qatgħet kull għajjnuna finanzjarja liċ-Ċentri ta' Kontroll u Prevenzjoni kontra l-Mard (CDC); skont Chomsky Trump qered id-djar tat-terza età anki billi qatel eluf ta' anzjani. L-għajta ta' Chomsky hi li l-poplu għandu jerga' jieħu l-kontroll fuq ħajtu u mhux iħalliha f'idejn l-awtoritajiet li ddikkjaraw ruħhom kapijiet tiegħu. Chomsky hu eżempju ċar ta' dak l-intellettuali impenjat li ma jibżax iberraħ leħnu kontra dak li mhux sew: jemmen li l-għarfien tal-istorja huwa importanti, fil-libertà tal-espressjoni u li d-dmir tal-kittieb impenjat hu li jikxef dak li hu għaddej minn taħt u jużah bħala opportunità edukattiva. Jemmen ukoll li għandu jkun hemm pressjoni u attivizmu kostanti kontra dak li hu ħażin fis-socjetà u fit-tmexxija tal-pajjiż.

IL-BŻONN DEJEM JIKBER TA' GRADWATI FIL-QASAM TAL-ARTI

Fid-dawl ta' numru ta' tibdiliet li l-Ministeru għall-Edukazzjoni Inġliż se jintroduċi fis-sistema tal-edukazzjoni li twassal għad-dħul fil-livell universitarju, numru ta' qarreja tal-ġurnal Inġliż "The Guardian" urew it-tħassib tagħhom dwar il-possibiltà li l-gvern Inġliż jiffavorixxi s-sugġetti STEM (ix-Xjenzi, it-Teknologija, l-Inġinerija u l-Matematika) filwaqt li jagħti inqas importanza lis-sugġetti SHAPE (ix-Xjenzi Soċjali, l-Istudji Umanistiċi u l-Arti). Bosta jemmnu li huwa ċar li waqt li nirriflettu dwar il-għieda tagħna bħala bnedmin kontra l-Covid-19, l-inugwaljanza, il-qirda ambjentali u l-populizmu anti-demokratiku, hemm il-bżonn ta' sens mgħarraf tal-imġhoddi, ta' intelligenza emozzjonali li tgħinna nifmu lil dawk li huma differenti minna, u ta' artisti li jagħtu lehen lill-valuri li għandna bżonnhom issa u dejjem. Għalhekk li tnaqqas il-ħin għall-Istudji Umanistiċi ifisser li tnixxef il-funtana li tagħti l-ħajja lill-ħajja nnifisha. U dan iwassal biss għal xagħra niexfa u dinja li filwaqt li ma jkun jonqosha xejn materjalment, ma tkunx taf eżattament għaliex qed tgħix. L-Istudji Umanistiċi u l-Arti huma importanti għax jagħtu forma lill-ħajja nnifisha.

JINTREBAH IL-PREMIO STREGA RAGAZZE E RAGAZZI 2020

Nhar it-2 ta' Lulju 2020, fil-Mużew Nazzjonali ta' Villa Giulia, f'Ruma, saret l-aħħar votazzjoni li pproklamta lil Sandro Veronesi, bir-rumanz tiegħu *Il Colibrì* (Pubblikazzjoni ta' La nave di Teseo), rebbieħ tal-LXXIV edizzjoni tal-Premju Strega. Minħabba s-sitwazzjoni ta' emerġenza li għab miegħu l-Covid-19, il-lejla finali ma setgħetx issir bħas-soltu, bil-preżenza fiżika tal-pubbliku magħmul mill-ġurija wiesgħa tal-premju u maħbuba tal-letteratura. Minkejja dan, is-serata giet trasmessa fuq Rai Tre, immexxija minn Giorgio Zanchini u b'Corrado Augias bħala mistieden speċjali. Wieħed seta' jsegwi l-kontegġ tal-voti fil-gallerija tan-Ninfeo, bħalma jsir kull sena sa mis-sena 1953, meta l-Premju Strega beda jingħata fl-isfond tal-Mużew Etrusku. Fit-tieni post gie Gianrico Carofiglio, bir-rumanz *La misura del tempo* (Einaudi); fit-tielet, Valeria Parrella, b'*Almarina* (Einaudi); fir-raba' post, Gian Arturo Ferrari, b'*Ragazzo italiano* (Feltrinelli); fil-ħames post, Daniele Mencarelli, b'*Tutto chiede salvezza* (Mondadori); u fis-sitt post, Jonathan Bazzi, b'*Febbre* (Fandango Libri). B'kollox jivvutaw mas-660 persuna



Gianrico Carofiglio

għal dan il-Premju, fosthom 400 Amici della domenica, 200 votant magħżulin minn 20 Istituto italiano di cultura barra l-Italja, 40 qarrej magħżulin minn 20 librerija indipendenti, u 20 vot kollettiv ta' biblijoteki, universitajiet u għaqdiet tal-qari.

SKEMA ĠDIDA GĦALL-EŻIBITURI KOLLHA FIL-FESTIVAL NAZZJONALI TAL-KTIEB 2020

Il-Kunsill Nazzjonali tal-Ktieb ħabbar skema ġdida ta' promozzjoni lill-eżebituri potenzjali kollha tal-Festival Nazzjonali tal-Ktieb 2020. L-applikanti kollha tal-edizzjoni ta' dis-sena se jkollhom iċ-ċans li japplikaw għal sussidju sħiħ tal-ispejjeż tal-istand tagħhom jekk jipprezentaw irċevuti li juru li jkun investew fil-promozzjoni tal-partecipazzjoni tagħhom waqt il-Festival fil-mezzi tal-midja lokali. Is-sussidju jingħata biss jekk l-ammont minfuq fuq promozzjoni jkun daqs jew aktar mill-ispejjeż involuti fl-istand. Il-Festival Nazzjonali tal-Ktieb se jsir bħas-soltu f'Dar il-Mediterran, dis-sena bejn l-Erbgħa 11 u l-Ħadd 15 ta' Novembru. L-applikazzjoni hija miftuħa għall-pubblikaturi, distributuri tal-kotba, ħwienet tal-kotba u aġenziji tal-kotba. Għaqdiet mhux governattivi (NGOs) u entitajiet pubbliċi li l-kamp tal-attività tagħhom jinvolvi l-pubblikazzjoni ta' materjal letterarju jew il-promozzjoni tal-letteratura huma wkoll eliġibbli biex japplikaw. Dawk kollha interessati jieħdu sehem huma mhegġa biex japplikaw kmieni u jipprezentaw, flimkien mal-applikazzjoni tagħhom, lista dettaljata ta' attivitajiet li jixtiequ jinkludu fil-programm kulturali tal-Festival. Dawk l-applikazzjonijiet li jiddaħħlu kmieni jistgħu jingħataw preferenza fil-programm tal-attivitàjiet. Il-Formola tal-Aplikazzjoni bir-regolamenti aġġornati għall-eżebituri tal-Festival Nazzjonali tal-Ktieb 2020 tista' titnizzel minn ktieb.org.mt. Wieħed għandu jaqra

bir-reqqa t-termini u l-kundizzjonijiet qabel ma japplika.

Filwaqt li t-tnejniet għall-Festival Nazzjonali tal-Ktieb 2020 issa qabdu r-ritmu sew, il-Kunsill Nazzjonali tal-Ktieb konxju li jista' jkun hemm xi bidliet fil-pjanijiet jekk l-awtoritajiet jagħtu struzzjonijiet biex jiġu evitati folol pubbliċi. Għandhom jiġu segwiti s-sit tal-Kunsill Nazzjonali tal-Ktieb u l-paġna tal-Facebook sabiex min hu interessat ikun aġġornat dwar xi jkun se jiġri.

Min għandu xi mistoqsijiet dwar eliġibilità għall-partecipazzjoni mitlub li jikteb lil Matthew Borg (matthew.borg@ktieb.org.mt) jew lil Andrew Ricca (andrew.ricca@ktieb.org.mt). L-applikazzjonijiet għandhom jimtlew sew u jinthemžu f'email lil Michael Mercieca (michael.mercieca@gov.mt) jew jintbagħtu bil-posta fl-indirizz MALTA BOOK FESTIVAL 2020, National Book Council Central Public Library, Prof. J. Mangion Street Floriana, FRN 1800, MALTA, sa mhux aktar tard mill-Ġimgħa 14 ta' Awwissu 2020 f'nofsinhar (12pm).

KWARTA KTIEB - PODCAST ĠDID MILL-KUNSILL NAZZJONALI TAL-KTIEB

Il-Kunsill Nazzjonali tal-Ktieb qed jipprezenta "Kwarta Ktieb", podcast letterarju ġdid b'qari minn uħud mill-aktar kotba maħbubin f'Malta. Dawk interessati jistgħu jisimgħu qari ta' 15-il minuta ta' siltiet minn rumanzi, novelli u poeziji ppubblikati lokalment, moqrija minn firxa ta' awturi u personalitajiet attivi fis-settur tal-arti. Dan billi tigi segwita l-paġna tal-FB tal-KNK kull nhar ta' Ġimgħa f'nofsinhar meta se tkun qed tittella' podcast ġdida. F'din l-ewwel serje tnejniet antoloġija ta' qari minn xogħlijiet letterarji varji li jkopru kważi seklu ta' letteratura Maltija, fosthom kitbiet klassiċi bħas-satira soċjopolitika *Uljed in-Nanna Venut fl-Amerka* ta' Juann Mamo, poeziji ta' Doreen Micallef, u kotba li kisru r-rekords tal-bejgħ f'dawn l-aħħar għaxar snin. Kull episodju huwa maħsub biex jipprovdli lis-semmiegħa bi skoperti godda jew li jitttrasporta lill-qarreja lura lejn id-dinjiet favoriti tagħhom permezz tal-ilhna tal-qarreja mistiedna fosthom dawk ta' Antonella Axisa, Lorraine Vella, Kenneth Scicluna u Mikhail Basmadjian. L-episodju kollha jinsabu fuq is-sit ta' "MaltaToday" u l-pjattaforma Anchor. Dawn il-podcasts qed jittellgħu b'kollaborazzjoni ma' "MaltaToday."

JIFTAĦ IL-KONKORS NAZZJONALI TAL-POEZIJA DOREEN MICALLEF 2020



Il-Kunsill Nazzjonali tal-Ktieb qed jistieden lil poeti stabbiliti u oħrajn godda biex jipparteċipaw fit-tieni edizzjoni tal-Konkors Nazzjonali tal-Poezija Doreen Micallef. Il-konkors kien tnieda l-ewwel darba s-sena l-oħra bil-għan li jissahha il-livell tal-kitba poetika f'Malta u biex jiċcelebra l-poezija miktuba bil-Malti. Il-konkors ikun agġudikat minn grupp ġdid ta' agġudikanti li jinħatar kull sena mill-Kunsill Nazzjonali tal-Ktieb. Il-ġurija tevalwa kull poezija, b'mod anonimu, skont damma ta' kriterji li jħarsu lejn l-awtentiċità, l-immaginazzjoni, id-distintività fil-vuċi, u l-użu originali tar-ritmu u l-figuri tat-taħdit. Se jiġu ppremjati l-ewwel tliet postijiet; il-poezija rebbieha hemm allokat għaliha s-somma ta' € 1,000, u għaż-żewġ poeziji ta' warajha hemm allokat vawċer f'xiri ta' kotba li jista' jissarraf minn ħwienet tal-kotba lokali. Ir-rebbieha tal-konkors jithabbru f'ċerimonja apposta li tiġi ċcelebrata waqt il-Festival Nazzjonali tal-Ktieb 2020 li se jsir bejn il-11 u l-15 ta' Novembru, u li tkun parti mill-programm kulturali tiegħu.

Kull parteċipant ma jistax jissottometti aktar minn poezija waħda u originali, u din ma tridx tkun ippubblikata qabel xi mkien ieħor. Ix-xogħol irid ikun bil-Malti u ma jaqbiżx is-36 vers. Kull applikant mitlub jaqra bir-reqqa r-regolamenti tal-Konkors, li jinsabu fuq is-sit tal-Kunsill Nazzjonali tal-Ktieb. L-applikazzjoni mimlija b'mod sħiħ trid tinbagħat bil-posta flimkien ma' erba' kopji tal-poezija sottomessa, li trid tkun iffirmata bi psewdonimu. L-applikazzjoni u l-poezija jridu jintbagħtu bil-posta fl-indirizz: Il-Kunsill Nazzjonali tal-Ktieb, Librerija Ċentrali Pubblika, Triq Prof. Joseph J. Mangion, il-Furjana, FRN1800, sa mhux aktar tard mit-Tnejn 24 t'Awwissu 2020 f'nofsinhar. Biex jiġu evitati intoppi li jstgħu jinqalgħu minħabba s-sitwazzjoni tal-imxija COVID-19, il-parteċipanti qed jintalbu jibagħtu kopja waħda ffirmata u skenjata b'imejl.

LAQGHA INTERNAZZONALI ONLINE F'RABTA MAL-AĦĦAR RUMANZ TA' ELENA FERRANTE



Nhar id-19 ta' Ġunju 2020 il-London Review Bookshop flimkien mal-Europa Editions UK organizzaw lejla virtwali bl-isem ta' "Elena Ferrante book club and watch party." Matul dan l-avveniment kellhom sehem ewlieni it-traduttrici ta' Ferrante, Ann Goldstein, il-ġurnalista tal-"Guardian", Laura Snapes, ir-rappreżentanta tad-dar ta' publikazzjoni Europa, Daniela Petracco, u Gayle Lazda, tal-London Review Bookshop. Dawn kollha ddiskutew ir-rumanzi ta' Elena Ferrante u l-verżjoni HBO tal-ewwel volum tat-tetraloġija *L'amica geniale*. Ann Goldstein qrat parti mir-rumanz ġdid ta' Ferrante, *La vita bugiarda degli adulti*, tradott għall-Ingliż, *The Lying Life of Adults*. Għal din il-laqgħa virtwali attendew iktar minn 300 persuna mid-dinja kollha.

TMIEM ALTERNATTIV GĦAL RUMANZ TA' DINO BUZZATI

Ir-rumanz *Il deserto dei Tartari* tal-kittieb minn Belluno, Dino Buzzati (1906-1972), ġie ppubblikat fid-9 ta' Ġunju 1940, jum qabel Mussolini pproklama dħul l-Italja fil-gwerra. Tmenin sena wara, ġew skoperti żewġ paġni mikulin miż-żmien li wisq probabbli nkitbu f'nofs is-snin '30 tas-seklu 20 u li joffru tmiem alternattiv għal dar-rumanz li matulu jaħkmu sens qawwi ta' stennija u mewt. Il-protagonist, l-uffiċjal tal-armata Giovanni Drogo, din id-darba, anki jekk ma kellux l-opportunità li jaffronta t-Tartari li għamel snin twal jistennihom fis-solitudni, issa jaf li l-mewt għandu jaffaċċjaha bi tbissima. L-atmosfera li taħkem f'dan ir-rumanz tixbah lil dik ta' żmien il-lockdown marbut mal-Covid-19: id-dar bħala fortizza, l-istennija, l-għadu barra li kontrih trid tiddefendi ruhek, u s-sens mgħawweġ tal-ħin/żmien. Qabel dan ir-rumanz, Buzzati kien diġà ppubblika *Barnabo delle montagne* u *Il segreto del Bosco Vecchio*.



Email mingħand Mario Griscti, il-31 ta' Meju 2020

Għaziz Patrick,

Wasal Ġunju u miegħu waslet ħarġa oħra ta' IL-PONT, in-nifs ġdid minn pulmun b'saħħtu, li jwassal letteratura gwappa, studji, analizi, aħbarijiet, ittri u tagħrifiet. L-Editorjal qawwi u attwali. Fehmiet varji li anki jekk kuntrastanti, mhumiex ghedewwa. Fih dak kollu li jista' jissejjaħ kontenut serju. IL-PONT hu magazine ta' qari mill-aqwa.

Grazzi Patrick.

B'Imħabba,

Mario

Email mingħand Joe Borg, il-31 ta' Meju 2020

Għaziz Patrick,

Nikkonferma li waslitli l-edizzjoni ta' IL-PONT nru 56, mimlija daqs bajda bl-aħħar aħbarijiet, riċensjonijiet, poeziji u intervisti. Ikun hemm kotba li ma nkunx naf bihom (u jinteressawni) bħal ngħidu aħna dak il-

ktieb fuq IL-Lunzjata ta' Għawdex ta' Karm Borg. Prosit u grazzi, bħal dejjem qed tagħmel ħidma mitqilha deheb.

Idea tajba ħafna li inkludejt taqsima dwar l-effett tal-Covid-19 fuq l-awturi, anke bħala parti mill-istorja tagħna. Se ngħaddih lill-membri kollha tal-Akkademja u lill-kuntatti l-oħra tiegħi.

Tislijiet u saħħiet,

Joe

Email mingħand Joe M. Attard, il-31 ta' Meju 2020

Prosit bħas-soltu u grazzi mill-qalb; okkażjoni tajba meta bħalissa qed ngħaddu (kontra qalbna!) ħafna ħin id-dar minħabba dan l-imbieriek virus li ġabna għarkupptejna!

Tislijiet... u ħu ħsieb!

jma

Email mingħand Rita Saliba, il-31 ta' Meju 2020

Għaziz Patrick,

Nittama li tinsab tajjeb. Grazzi li għaddejti l-ħarġa ta' IL-PONT. Nieħu gost meta tasalli, għax hija varjata b'artikli u noti li mhumiex twal iżzejjed u dik in-nibxa ta' poezija li tidher qalb il-paġni. Qrajt b'interess x'kellhom xi jgħidu awturi oħra f'dan iż-żmien tal-Pandemija.

Nawguralek mill-qalb li tibqa' xxerred l-imħabba għall-kelma miktuba.

Saħħiet,

Rita



Email mingħand Alfred Palma, il-31 ta' Mejju 2020

Grazzi mill-qalb, carissimo amico. U PROSIT tassew għal dawn il-ħargiet hekk sbieħ, interessanti u ta' fejda għal-Letteratura tagħna.

Tislijiet u stay safe.

Alfred

Email mingħand Dr. John A. Consiglio, il-31 ta' Mejju 2020

Prosit Patrick ta' ħarġa oħra mimlija b'hena, ħsieb, u hidma għaqlija.

Xtaqt, sempliciment sabiex inżommok infurmat, nagħtik ftit ħjiel dwar dak li bħalissa ninsab mehdi ħafna fih.

Kif taf inti jiena ma tantx niddedika ħin għal kitbiet ta' poeziji, rumanzi, novelli, u kitba oħra f'dawk l-oqsma. Il-ħin u l-kitba tiegħi huma pjuttost iddedikati għall-oqsma li huma relatati mal-professjoni u l-hidma akkademika tiegħi, u cioè

f'areas bħall-Ekonomija, Studji Bankarji, u oħrajn bħal dawn.

Fl-10 ta' Gunju ta' dis-sena il-pubblikaturi Ingliżi Emerald Publishing ippublikaw fir-Renju Unit il-ktieb tiegħi *Insights on Financial Services Regulation*, u l-isem jgħid kollox dwar x'inhu l-ktieb.

Fi stadju suppost avvanzat hija l-pubblikazzjoni mill-pubblikaturi lokali Faraxa Publishers ta' ktieb ieħor li jismu *L-Ekonomija f'Isien ix-Xjenza u l-Filosofija*. Faraxa ilhom ħafna jaħdmu fuq din il-pubblikazzjoni li hija kemxejn diffiċli għax tabbina tliet dixxiplini; bl-Ekonomija bħala t-tema ewlenija tal-ktieb, iżda b'ħafna mill-ideat fil-ktieb imwassla b'argumenti mehuda mill-Filosofija u l-Inginerija jew ix-Xjenza.

Lestejt ukoll ktieb li jismu *Lessons for Life*. Dan huwa gabra ta' aforizmi (madwar 1000 minnhom) maħsub bħala biċċa għodda utili ħafna għall-għalliema tal-PCESD fl-iskejjel. Dan hu xogħol għal qalbi ħafna. U, fl-aħħarnett, ninsab fi stadju avvanzat bi ktieb ieħor bl-isem ta' *Unemployment and the Third Capitalism*.

Dnub, kif jidhirli li għedtlek diversi drabi, li ħidmiet bħal dawn ma tantx jigbdu l-attenzjoni tal-pubblikaturi Maltin, u moħħna biss fil-poezija, rumanzi, u areas simili. Mhux għax mhumiex sbieħ, iżda għaliex, jekk tinzamm din l-inklinazzjoni, ser ikollna biss industrija tal-publikazzjoni tal-fantasija u qatt ta' sugġetti aktar "imlaħħma"!

Grazzi u tislijiet mill-qalb.

John

Email mingħand Charles Bezzina (Għawdex), il-31 ta' Mejju 2020

Għażiż Patrick

Grazzi talli bgħattli bl-emajl ir-rivista online IL-PONT. Għal darba oħra kien ta' interess naqraha malli rċevejtha. Nifhem li din teħodlok ħafna xogħol, iżda nemmen li l-imħabba li int għandek għal-letteratura m'għandhiex limiti. Ħadt pjaċir naqra x'qiegħed jigi madwarna f'dik li hija letteratura ... u kif jaħsbuha l-awturi Maltin f'din il-pandemija. Il-materjal li IL-PONT fih huwa ta' livell ... u jixraq li jibqa' ta' livell. Nieħu pjaċir inkun naf ukoll x'kotba letterarji jew ta'



ġeneri oħra qegħdin joħorġu. Sfortunatament, hawn f'Għawdex il-kotba huma limitati u mhux kull ktieb tal-letteratura jasal Għawdex. Sal-lum għadni ma nafx għax jiġri dan. Fil-fatt mhux darba li ġieli ordnajt minn Malta kotba letterarji jew ta' storja li qatt ma waslu Għawdex.

Nifrahlek mill-ġdid għal din l-inizjattiva li b'mod jew ieħor qiegħda tħalli l-frott tagħha fil-għalqa letterarja Maltija.

Charles Bezzina

Email mingħand Prof. Oliver Friggieri, l-1 ta' Ġunju 2020

Għażiż Patrick,

Prosit tassew, u grazzi, forsi saħansitra anki aktar mis-soltu għal haġġa tabilhaqq impressjonanti f'kull aspekt tagħha. Servizz mll-aqwa lil-letteratura Maltija.

Oliver

Email mingħand Lina Brockdorff, l-1 ta' Ġunju 2020

Għażiż Patrick,

Bonġu! Sirtilna tassew perit gwapp għax IL-PONT qed jitwal ġmielu. Prosit u ħajr talli ġibt il-qoxra tal-ktieb tiegħi *Qabel Tbaxxi d-Dawl* f'paġna 14. Kun imbierek int u l-familja kollha!

Lina

Email mingħand Carmel G. Cauchi, l-1 ta' Ġunju 2020

Għażiż Patrick,

Nittama li tinsab tajjeb.

Grazzi tar-rivista virtwali IL-PONT, haġġa ta' Ġunju. Ġa qrajt ħafna minnha u sibtha, bħas-soltu, imballata b'kitba letterarja, intervisti, u tagħrif letterarju ieħor. Kollox interessanti ħafna. Prosit lilek għall-heġġa li għandek favur il-letteratura Maltija.

Għogbitni l-idea tat-tliet mistoqsijiet li għamilt li diversi kittieba u ħadt gost inqabel it-twegibiet tagħhom.

Grazzi u tisljiet.

Carmel.

Email mingħand Fr. Paul Attard, l-1 ta' Ġunju 2020

Hello Patrick,

Prosit bħal dejjem ta' dan il-librett IL-PONT.

Ħadt gost naqra l-partijiet ta' Għawdex. Interessatni Għawdex fil-Gwerra għax naħseb qatt ma qrajt xejn qabel dwar Għawdex. U tal-Lunzjata għax huwa wieħed mill-irkejjen ta' Għawdex li jspirani. Dejjem noħlom li hemm tajjeb għall-Irtiri fis-silenzju!

Sellili għall-familja u barkiet

Fr Paul



Email mingħand Frank Zammit (L-Awstralja) , it-3 ta' Ġunju 2020

Għażiż Patrick,

Naf żgur li m'intix tistenna l-prosit tiegħi! Izda ma nistax nibqa' lura milli nesprimi l-apprezzament kbir tiegħi, mhux biss għall-hila tiegħek li biha qed tgħaqqad daqs dawk imħuħ u ilhna donnu f'għanja sħiħa minn fratellanza ta' wlied minn Omm waħda, izda wkoll b'ħajr ġenwin għas-sagrificċju li qiegħed tagħmel li bħala missier ta' familja żagħżugħa għalik dan jimmultiplika għal bosta drabi!

Kompli fl-istess triq, u meta ssib ruħek f'waqtiet diffiċli, ikkonsla bil-ħsieb li sħabna kollha jaħsbuha bħali u jkun jizzuk ħajr miegħi minn qiegħ qalbhom.

Frank

Email mingħand Ġuzè Cutayar, id-9 ta' Ġunju 2020

Għażiż Patrick,

Ilni bosta snin naqra u nixtarr IL-PONT u xtaqt nizzik ħajr għas-sehem li qiegħed tagħti fil-qasam tal-letteratura Maltija; il-kitba tiegħek hi mera tal-ħajja

letterarja, tal-kitba u tal-kittieba tal-Malti llum, b'zieda ta' għarfien ta' kittieba barranin.

Biex ma noqgħodx ngħidlek min jien, qed nibgħatlek l-awtobjografija li kont ktibt fuq stedina ta' ħabibi Oliver Friggieri li minn kitbietu qlibt għall-Franċiż *Stejjer għal qabel jidlam, Ġizimin li qatt ma jiftaħ*, u dan l-aħħar, *Fil-Parlament, ma jikbrux fjuri*.

Hu għażiż għalija l-Ilsien Malti; dejjem fittixt inwassal madwari s-sbuħija u l-qawwa tal-Malti daqskemm ħassejtu t-tmaqdir dwar l-Ilsien meta kont ninsab Malta: ħaġa li qatt ma stajt nifhimha għala dan in-nuqqas ta' mhabba u ta' interess l-aktar meta kont nara tfal imcaħħda mill-kelma Maltija fi ċkunithom. "Toqtlux il-Kelma Maltija f'fomm it-tfal..." kienet l-għajta tiegħi!

Mela ħajr għax bir-rivista elettronika IL-PONT qiegħed toħloq ħolqa bejn il-Maltin ta' Ġewwa ma' dawk ta' Barra, qiegħed tfassal u twassal l-għarfien tal-ħajja letterarja, l-għajnuna biex tkun tista' ssib tagħrif fuq nies u ħrug ta' kotba...

Insellimlek u nixtieqlek: Saħħa.

Ġuzè Cutayar (Cutajar), Franza

KIEN MIKTUB

Hekk kien. Hekk hu. Hekk kellu jkun.
Li jien u int nitfarrku
f'baħar kalm tal-Mediterran.
Il-qamħ mutu mirfus waqt id-dris
jidwi iktar mill-għajta tal-għarqa tagħna.
Id-dijanjosji li ħallejna fil-fliegu
ddub bħas-silg skopert taħt xemx tirranka.
U jifdal... jibqa' biss,
għall-klieb il-baħar,
għadam l-ebusija ta' qlubna fatat.

JONATHAN BALZAN
(minn *Irdieden*, 2013)



TARČISJU ZARB U T-TRITTIKU TA' KOTBA DWAR IL-WIRT KULTURALI KARKARIŻ-MALTI MAĦRUĠ MILL-KUNSILL LOKALI TA' BIRKIRKARA

Meta twieled proġett ambizzjuż bħal dan u kemm hadlek snin biex temmejtu u ħa l-għamla ta' tliet volumi li flimkien jgħoddu kwazi 1,300 paġna?

Fil-korsijiet li għamilt l-Università taħt l-influwenza ta' Ġużè Cassar Pullicino bdejt ninteressa ruhi f'dak li kien jissejjaħ folklor, u aktar tard bdejt ninteressa ruhi fl-antropoloġija, taħt l-influwenza ta' Jeremy Boissevain, u kif ukoll fil-lingwistika li kif taf int daqsi 'tippermea' l-oqsma kollha tal-umanitajiet. Għaldaqstant l-ewwel xogħol tiegħi kien li nagħmel l-intervisti fuq ir-Rediffusion għal programmi bħal 'Kliem ix-Xiħ zomm fih għax xi darba tiġi fih', 'Ir-Rampil', 'Folklor Moda Ġdida', "Il Ġewwa mill-Kelma", u ħafna u ħafna oħrajn. Sfortunatament, madankollu, fix-xogħol tiegħi ta' għalliem dan it-tip ta' tharriġ u stharrig ma kienx jeżisti, kif għadu wkoll sallum. U l-istorja tkompli...

Wara xogħol kbir bħal dan hemm żgur zewġ imħabbiet: dik lejn l-ilsien Malti, imma anki dik lejn il-kultura Karkariża, inkluż id-djalett tal-post. Xi tgħid dwar dan?


Aktar minn kull haġa oħra, jiena tal-fehma li ahna m'ahniex ħlief l-ewwel 'identifikazzjonijiet' tagħna, u dawn jekk xejn mhumiex ħlief l-ewwel ħjilijiet fontetiċi, fonoloġiċi, morfoloġiċi u semantiċi fost oħra li mingħajr ma nkunu nafu jkunu qegħdin isawruna 'konjittivament' – l-ewwel skema li minnhom nibnu l-*welthanschauung* tagħna. U għaldaqstant, kulma kelli nagħmel hu li nħalli l-memorja tat-tul tirbahni u nħalliha tikteb. Fil-

proċess madankollu daħal l-istudjuż' – l-għarrief, li kif taf daqsi huwa dik in-naħa l-oħra, li jagħmilna 'għalliem', u jiena matul iż-żmien u għadni sallum ngħallem il-Malti, is-Socjoloġija, il-Psikoloġija, l-Ingliż, l-Għarbi, l-Oqsma tal-Gherf, il-Filosofija u l-bqija – li għalija mhuma xejn ħlief varjazzjoni tal-istess tema. Id-'djalett', jew forsi aħjar s-socjolett u l-idjolett li bih ktibt ħafna mill-kitbiet ma setgħux jonqsu jekk jiena ridt li nħalli lill-ewwel snin tal-ħabitus tiegħi jtkellmu huma.

Għal min ma jafx, x'inhi d-differenza bejn Birkirkara kif nafuha llum u Fias-Sajjied?

Fias-Sajjied, huwa parti mill-qalba ta' Birkirkara, li tiġi wara l-knisja l-kbira ta' Birkirkara, u li fiha flimkien mas-sqaqien u t-toroq tal-madwar u tal-qrib isawru bħal 'konurbazzjoni' ta' toroq li jtkellmu jgħajtu hekk kif ikunu qegħdin isawru l-etnografija jumjiena tagħhom. Huma Malta fil-minjatura. Huma l-ilsien Malti fir-realtà jumjiena tiegħu – hekk kif jinbet mit-taħdit fenomenoloġiku ta' kuljum. U l-bqija...





F'IN-NISA NARRATTIVI – IR-RAĦAL TAL-BERAĦ MINN FOMM IN-NISA inti tagħti l-kelma lill-mara. Għaliex dan? Din hija parti minn reazzjoni għall-Istorja li mdorrijin naqraw fil-kotba, dik maħkuma mid-dinja maskili u patrijarkali? X'kien ir-rwol ta' Grace Zarb u Stephanie Spiteri Zarb fi proġett bħal dan?

Grace u Stephanie, marti u binti rispettivament għamlu l-intervisti, kif jixraq fl-istudji li jtkellmu minn u man-nisa. B'dan il-mod id-diskussjoni li toħroġ mill-interazzjoni tkun waħda aktar valida u fenomenoloġika, milli waħda mmexxija mill-voċi 'maskili', kostrutt ta' min jaħseb li jista' jidderiegi hu l-orkestrazzjoni u t-tihsib tal-mara hekk kif tgħaddi l-ħajja tagħha titkellem magħha nnifisha u man-nisa tal-madwar. Realtà unika, jekk mhux ukoll – fl-idea tiegħi – l-unika vera realtà tal-irhula tagħna l-Maltin, fejn it-toroq kienu jkunu ffullati bin-nisa u t-tfal, għax l-irgiel, sa qabel tard filgħaxija jkunu għadhom għax-xogħol.

IL-KTIEB TAS-SOLTU – MINN HAS-SAJJIED BIRKIRKARA JEW KELMA ĠĠIB LIL OHRA hu enċiklopediku f'rabta ma' dak kollu li minnu hu

magħmul l-ilsien Malti. Fl-istess ħin inti turi wkoll li lsienna mhux gżira għalih imma jintrabat ma' dak kollu li hemm madwaru, storikament, ġeografikament, kulturalment. Xi tgħid dwar dan?

L-idjomatiċità u l-proverbjalità tal-ħajja ta' kuljum mhumieħ ħlief il-konverżazzjonijiet jgħajtu tal-jum wara jum, li fih in-nies, b'mod speċjali n-nisa jtkellmu jgħajtu dwar dawk il-preokkupazzjonijiet, l-ideat, il-ħsus, is-sensazzjonijiet u l-emozzjonijiet li jsawruhom sa qiegħ mudullunhom. Hawnhekk in-nies/in-nisa jinsabu jgħixu r-realtà ta' kuljum, ir-realtà moralistika permezz tat-tqassis, il-binja tal-'jien' permezz tal-'ieħor', il-fasla tal-ambizzjonijiet permezz ta' mudelli miksuba minn għajxien kontinwu fi fluss li ma jispiċċa qatt ta' taħdit, thewdin u aspettazzjonijiet, li huma l-fenomenoloġija tal-istess ħin. Hawnhekk, jiena ndhalt fiż-żiguzajg tal-ktieb bħala l-'għaref' li kiseb tagħrif minn sorsi oħra fosthom dawk tal-lingwistika, is-soċjoloġija, il-psikoloġija u l-bqija biex b'hekk nagħmel dak li l-'akkademiċi' jgħidulu 'studju'. Madankollu, minflok strukturajtu ħallejtu fframmentat, għax tistagħgeb x'hemm moħbi 'go farka ramel.'

Personalment inħoss li nuqqas ta' dan il-ktieb hu Werrej jew Indiċi tajbin. Xi tgħid dwar dan?

Tista' tkun idea, għax le! Ovvjament, jekk jigrri dan wieħed ikun se jagħmel minn biċċa xogħol 'ta' arti moderna', struttura rappreżentattiva, filwaqt li hi, l-unika realtà tagħha hija fl-istess 'erreneaità' tagħha, jew insomma xi ħaġa hekk. Imma, fl-istess ħin, nasal ngħid, għax le!

IL-LIRIKA TA' BIRKIRKARA – POELINJI MINN HAS-SAJJIED U L-MADWAR hu ġabra sabiħa immens ta' kitbiet li għandhom mill-poezija u mill-proża, imma anki mill-ħsieb profund. Huma kollha rifless tal-għarfien tiegħek ta' Has-Sajjied, il-vjaġġi notturni li inti spiss għamilt f'dan l-ispazju, u dan kollu espress bis-saħħa ta' Malti mill-isbaħ tant li jispiċċa biex jispira saħansitra lill-qarrej biex jikteb hu stess. Kif tirreaġixxi għal dan kollu?

Kif taf daqsi, il-poelineatà tagħna, hija l-istess 'metaforizzazzjoni' tagħna. Aħna t-tfal perenni, li nimxu bejn il-fenomenoloġija tat-toroq siekta, suwed u sielma tal-iljieli mqammra, ngħidu r-rużarju taħt qamar żlugat u niċċa mcaqqma, u fl-istess ħin aħna, dawk in-nies li nieqfu nirriflettu f'kantuniera,



jew ħabbata ta' bieb... bħal qisu ninnostalġizzjaw għal dawk id-daqqiet tas-sandli fit-triq ta' billejl, hekk kif mill-Mużew naslu lura d-dar, naħsbu fuq il-Mewt, Ġudizzju, Infern u Ġenna. U għaldaqstant, hawnhekk wieħed għandu jsib it-triq bil-lingwaġġ tagħha, u l-religjon nisranija, mibnija fuq Imberkin dawk li għandhom il-ferħ għall-ġustizzja għax tagħhom u ta' min hu bħalhom hija s-saltna tas-smewwiet... u hekk jibqgħu sejrin il-beatitudnijiet wis-sema pajjiżna, wil-ġenna mitlufa, u l-Iskrittura Mqaddsa u s-sentenzi Lehen il-Maħbub, Epistolari u Spiritwali. U flimkien dawn joħolqu s-sottorren ta' moħħ u sensibiltà li tibqa' tingarr fil-ħajja li tinthiet jum wara jum wara jum wara jum, anke fil-ħamba li ttarrax.

L-aħħar mistoqsija. Inti għalliem ta' esperjenza kbira li għal snin twal ħdimt u għadek taħdem maż-żgħażaġħ. X'inhu l-messaġġ tiegħek lill-ġenerazzjonijiet li telgħin?

L-ewwel nies niringrazzja 'l Alla, li jiena għalliem – tip ta' għalliem ekklettiku – għax permezz ta' hekk, jiena kelli u għad għandi ċ-ċans li nikteb, naqra,

niddiskuti, naħseb u nikkuntempla fuq il-fenomeni-ħajja. Ovvjament, għallinqas fl-idea tiegħi, din hija wisq aktar minn opportunità unika. Din hija ħajja, li tgħinna nittraxxendu... għallinqas lili, filwaqt li nibqa' wkoll saqajja mal-art, kif ngħaddi minn suġġett plebew għal ieħor, bit-tama ta' ispirazzjoni li sseddaq u tagħni lir-ruħ fil-mixja tagħha. Joghġobna jew ma joghġobniex aħna, aktar milli aħna l-għalliema/teachers, aħna t-tgħalliema/learners perenni. Ta' dan jien grat u niżzuħajr 'l Alla, għal dejjem ta' dejjem Ammen, ammen. Hekk ikun.

(Ĥajr lis-Sindku Joanne Debono Grech, u lill-Kunsill kollu ta' Birkirkara, li għenu biex dan il-proġett isir. Dan il-kunsill huwa turija ċara ta' kunsill li jagħraf imexxi l-kultura fl-aspetti varji tagħha. Dawn il-kotba flimkien ma' oħrajn ta' Philip Xuereb u Prof. Charles Briffa, kif ukoll dawk ta' Terry Muscat għal 'Muza Karkariża', huma turija tal-wirt intangibbli tagħna l-Malti. Kunsilli oħra għandhom jiehdu inizzjattivi simili.)


KUNTRASTI

Sbieħ is-sonati, l-opri, s-sinfoniji,
għanjiet li jgħaxxqu bl-isbaħ melodiji;
'mma l-isbaħ għana hu t-tħaxwix ta' mewġa,
imħeddla tbus il-blat b'xoffa ħafifa,
jew it-tektik mellies tal-qtar tax-xita,
fuq weraq il-ballut dħul il-ħarifa!

Igħaxxqu l-fwejjaħ ta' Chanel u l-bqija,
tat-trab tal-ħwejjeġ u tal-bjankerija;
'mma l-aktar fwieħa ħelwa hi tal-warda,
li toħroġ mill-petali bellusija;
jew dik li toħroġ meta l-ewwel xita,
wara sajf sħiħ ixxarrab il-ħamrija!

Sbieħ huma l-kwadri mlewna tal-pitturi,
go djar, mużewijiet u armaturi;
'mma l-isbaħ kwadru tpingih int, Mulejja,
xħin kull filgħodu tfeġġ ix-xemx bikrija;
imbagħ'd erħilek tpingi ieħor isbaħ,
xħin terġa' tgħib ix-xemx fi ħdan l-għaxija!

ALFRED PALMA





**MELANIE CAMILLERI TITKELLEM DWAR
IT-TRILOGĠJA POETIKA TAGĦHA: THE
ARROW AND THE SONG, BAYADÈRE U
THE ETERNAL WORLD**

How do these three poetry collections vary one from the other?

I do not perceive any significant differences between the three books; *The Arrow and the Song*, *Bayadère*, and *The Eternal World*. All of them are somehow inspired by the past, whether it is fictional or real and by the timeless characters of myth and legend, and all of them present powerful archetypal images that are palpable and consistent throughout the unfolding of the poetic narrative. *The Eternal World* is more complete compared to its predecessors in my opinion as it has transmuted and etched into myth, characters and prototypes which are the quintessential representations portrayed in the realms of English literature and which until this day have not been considered as myth but are undoubtedly so, due to their incomparable power of influence and their strong archetypal value.

Why did you choose titles like *The Arrow and the Song*, *Bayadère*, and *The Eternal World*?

The title of the first book *The Arrow and the Song* came to mind after reading a poem with the same title; a poem by the celebrated American poet Henry Wadsworth Longfellow. I wasn't particularly impressed by the poem itself but the title struck me as relevant as it reminded me of the Greek God Apollo who is also God of Music and Poetry and bears a very splendid arrow and a bow, and since many of my poems in the first publication seem to orbit around the God Apollo, I thought the title would be exceedingly fitting. One can thus say that *The Arrow and the Song* is a homage to noble Apollo who endows our little lives with the divine delicacies of the Arts.

Regarding the title *Bayadère* I have to acknowledge that I was unaware of such a beautiful melodious word until I came across a poem by Johann Wolfgang von Goethe (author of *Faust*) entitled: "The God and the Bajadere" in a collection of German poems gathered by German author Thomas Mann. "Bayadère" means Hindu dancer and since the book *Bayadère* has an extremely exotic feel to it, I was convinced that *Bayadère* was the perfect title for such an unusual collection of verse that sang endlessly of the mysterious and the remote.

The title *The Eternal World* came up after wittingly scribbling a few rhymes which I later decided to use for the back cover of the book. Originally though, the title was *Behold the Eternal World* which I found very alluring as I had somehow always pictured myself being able to behold with my mind's eye, a world which was both eternal and idyllic. Through the inestimable powers of my imagination I had thought that possible, and when the characters of the stories started unfurling and their unique peculiarities were being shaped and summoned as if by magic, I saw the quality of being eternal as one which they all had in common. The characters of *The Eternal World* thus deserve to belong to such a world because despite the flow of mortal time, they never do die but instead endeavour to stay alive continually in our unrelenting fancy and in stories which poets like myself perpetually re-invent in order to keep them from perishing.

Who are the Maltese and English poets that inspire you most? Why?

In my younger days, I used to enjoy reading



esteemed poets like Dun Karm and Rużar Briffa. My favourite literary work by Dun Karm was the touching poem “Univers leħor” which had left quite an indelible influence on me while I was growing up. Rużar Briffa’s “Quo Vadis?” was also very affecting particularly because I somehow desired to seek and provide the answers to the rhetorical questions the poet asks during the unfolding of his verse. Nowadays, I appreciate a wider choice of literary accomplishments such as: the poetic works of Tarcisio Zarb, Andrew Sciberras, Imelda Serracino Inglott and Marlene Saliba, who are excellent writers in their own right. I like the way these poets convey universal truths and realities through the medium of their own writing and how these realities resonate with my own however different our method of expression may be.

With respect to the English poets, the list is never-ending. Percy Shelley, John Keats and Lord Byron are of course at the top of my list being the very epitome of the romantic era which they embodied so wonderfully with their unwavering love of Nature and their reverence for notions of revolution and change. The universe of the romantic poets is not bereft of Spirit, on the contrary, it is a universe imbued with the mystic, the mythic and the miraculous. Poems that come to mind are “Adonais” by Shelley which is a tribute to John Keats’ death in

1821, “Ode to a Grecian Urn” by Keats, and “The Dream” which Lord Byron wrote in 1816. The romantic poets revelled in the souls of all things: trees, nightingales, winds, oceans, seasons. The beauty of the natural world was their primary inspiration and Poetry was the realm where the Spiritual and the Material could commune, igniting soft tender pleasures that delight our senses.

IKKUNDANNAT

Thassret il-ħajja tal-bniedem
mixli fil-qorti b’reat
mill-poplu u l-midja
spiċċa kkundannat.

Għadu jistenna l-akkużi
jiġu msaħħa bil-fatti.
Imma qisu diġà ħati,
f’gazzetti, ismu bir-ritratti.

Minkejja li għad ma nstabx ħati
ġie mxandar mal-erbat irjeh dinjija.
In-nies emmnet bħal kieku
diġà fuqu nsabet il-ħtija.

U ġie lliberat dan ir-raġel
u ħieles ħareġ minn Kordin,
biss reġa’ sab ruħu f’ħabs ieħor
il-ħabs ta’ lsien il-Maltin.

KEVIN TANTI

ĦAJKU

Fil-festi Maltin,
ċapċip, briju u tiżjin
u l-knisja vojta.

Fir-raxx tal-baħar
tisma’ l-għanja tad-dniefel
ifaħħru ‘l Alla

Is-solitudni
tant għarrqitu lill-bniedem
li vvinta l-mobile.

AMANDA BUSUTTIL



Ritratt ta' Mark Zammit Cordina

INTERVISTA MA' CHRIS GRUPPETTA, MERLIN PUBLISHERS

X'inhi l-pożizzjoni tiegħek fi ħdan il-Merlin Publishers?

Ir-rwol "formali" huwa ta' pubblikatur u editor. Imma kif spiss jiġri f'kumpaniji ċkejknin, tispicċa tagħmel f'tit minn kollox... Qegħdin tim żgħir u kull proġett tista' tgħid jinħoloq b'mod organiku.

Minn fejn u meta tweled dan l-interess tiegħek fil-ktieb?

Illum għandi 46 sena, allura nista' nwieġeb bla dubju: 46 sena ilu tweled l-interess tiegħi fil-ktieb. Twelid u kbirt f'familja li kienet tgħix il-kotba 24/7, bħala passjoni u wkoll bħala professjoni. Id-dar, sa mill-ewwel memorji l'għandi, dejjem mimlija kotba. U jien sintendi dejjem naqra kulma nsib ... anki kotba li ma kinux necessarjament jgħoddu għalija dak iż-żmien.

Kemm ilha mwaqqfa l-Merlin? X'kienu u x'inhuma l-għanijiet ewlenin tagħha? Naf li hawn kellhom rwol importanti l-ġenituri tiegħek. Xi tgħid dwar dan, u kif inbidlu jew żviluppaw l-affarijiet minn dak iż-żmien 'l hawn?

Il-Merlin bħala kumpanija li tbigh il-kotba twaqqfet fl-1964, imma l-ewwel pubblikazzjoni tagħha kienet fl-1971 bil-ktieb *Fra Mudest* ta' Charles Casha. Tul is-snin il-focus tal-Merlin iċċaqlaq xi f'tit, diversi drabi, iżda d-direzzjoni baqgħet dejjem waħda: li tqarreb il-ktieb lejn il-pubbliku, u li tagħmel dan b'mod iktar

aċċessibbli anki finanzjarjament. Kif għedt inti, missieri kien ir-ruħ tal-Merlin fejn jidhlu l-kotba u emmen li kellna nibdew nippublikaw il-kotba Maltin. Tul is-snin, l-enfasi ċċaqilqet dejjem iżjed 'il bogħod mill-bejgħ tal-kotba barranin, sa ma fl-2011 bl-isem ta' Merlin Publishers ħadna r-riskju li x-xogħol tagħna jkun esklussivament, 100% fuq il-ktieb Malti.

Naf li matul l-istorja tagħha Merlin ippublikat numru mdaqqas ta' kotba regolarmet f'rabta ma' sugġetti differenti. Liema huma s-sugġetti li jintrabtu magħhom dawn il-pubblikazzjonijiet?

Storikament isem il-Merlin marbut mal-ktieb għat-tfal l-ewwel u qabel kollox. Tul is-snin, dejjem fittixna sugġetti u oqsma li ma kinux daqstant trattati fil-letteratura Maltija għat-tfal, u ppruvajna nippublikaw biex inċekknu l-lacunae. Minn kotba għal qarreja li ma jhobbux jaqraw sa qarreja bi bżonnijiet ta' qari speċjali, minn kotba mhux fittizji sa kotba li jittrattaw anki temi delikati u forsi xi f'tit taboo hawn Malta. Fl-aħħar 15-il sena, madankollu, il-Merlin fetaħ sew anki fil-ktieb għall-adulti, b'imprint iċken imma b'titli magħzula – nittamaw – b'ċerta attenzjoni.

Merlin tiftaħ il-bibien għal numru ta' kittieba ġodda jew mhux magħrufin, imma anki kittieba li l-pubbliku qarrej familjari sew magħhom. Xi tgħid dwar dan?

Hekk hu. Nammetti, hemm sens t'ecitament li "tiskopri" awtur ġdid, u anki li tarah jikber u l-kitba tiżviluppa. U wħud mill-ġodda ta' snin ilu, issa jgħoddu mal-istabbiliti anki għax konna tajniehom l-opportunità jesperimentaw. Min-naħa l-oħra, inkun qed nigdeb jekk ma ngħidx li l-kumpanija tibqa' fuq saqajha finanzjarjament billi tippubblika kittieba stabbiliti u popolari. Li jiġri hu li l-bejgħ mill-kotba ta' dawn tal-aħħar jispiċċa "jissussidja" l-esperimentar u r-riskju fuq awtur ġdid jew manuskritt xi f'tit differenti. Is-suq però hu li hu, irridu nkunu onesti: u hemm limitu kemm jistgħu jiġu ppubblikati kotba f'sena allura jrid jinstab bilanċ.

Naf ukoll li dar tal-pubblikazzjoni ma tiddependix biss mill-kittieba imma anki minn għadd imdaqas ta' persuni professjonisti u mhux oħrajn, fosthom illustraturi, qarreja tal-provi, u oħrajn. Kemm hu veru dan?

Assolutament. Ir-rwol tal-pubblikatur fl-aħħar mill-aħħar hu proprju dak: li jgħaqqad tim tajjed, jikkordina x-xogħol bejniethom u jthom il-platform biex joħroġu l-kreattività tagħhom fl-aħħar mod. Hemm ukoll element ta' team-building li hu delikat: eżempju, li tqiegħed flimkien awtur ma' editur li jista' jaħdem tajjed miegħu, jew awtur ma' illustratur li l-istil ta' kitba tkun fil-kordi tiegħu. Qisu matchmaking letterarju, suq, jekk irridu nsejnhulu hekk ...

Liema huma l-uġiġħ ta' rasijiet marbutin ma' xogħol bħal dan?

L-ikbar uġiġħ ta' ras hu dak finanzjarju. Is-suq tal-ktieb Malti hu wieħed ċkejken, u l-udjenza limitata. Biex toħloq ktieb professjonali fil-kontenut (editjar, qari tal-provi, eċċ.)

kif ukoll fil-prezentazzjoni, trid tinvesti ammonti sew u l-ammonti huma kważi l-istess sija hux se tippublika hawn Malta, jew hux se tippublika bestseller bl-Ingliż ġewwa l-Ingilterra. Imbagħad hemm ukoll in-nuqqas ta' rispett għall-copyright. Il-piraterija hija pjaga f'pajjizna u għad li l-ligijiet kollha hemm qegħdin, għad hawn nuqqas serju ta' rieda – fuq skala individwali, ta' entitajiet u anki nazzjonali – li dawn il-ligijiet jiġu infurzati. Ktieb jieħu ħafna u ħafna ħin, rizorsi, xogħol u flus biex joħroġ – il-piraterija tirriskja li gġiegħel ktieb ma jrendix, u jitlef mhux biss il-pubblikatur imma l-awtur, l-illustratur u kull min hu involut fil-ktieb.

X'soddisfazzjonijiet jagħtik xogħol bħal dan?

Hemm is-soddisfazzjon li ebda ġurnata mhi bħall-oħra – dejjem hemm proġetti godda jithejjew, kitbiet differenti, il-gost tal-iskoperta ta' manuskritt ġdid jew portfolio ta' illustratur jipprometti. Imma l-

ikbar sodisfazzjon, għaliya, meta javviċinani xi ġenitur jgħidli li t-tifel/tifla ma jhobbux jaqraw bil-Malti imma qraw ktieb minn tagħna u għoġobhom.

Merlin Publishers u l-kuntatti tagħha mal-pubbliku qarrej? X'qed tagħmel biex tqarreb iktar il-poplu Malti lejn il-qari u tħajru jaqra u jixtri iktar il-ktieb Malti?



Il-qarreja huma l-klijenti tagħna. Okkażjonijiet bħall-Festival tal-Ktieb jiswew mitqлу deheb biex nagħmlu


kuntatt dirett mal-qarrej, nitkellmu magħhom dwar x'jogħgobhom u x'ma jogħgobhomx fil-ktieb Malti, x'qed ifittxu u mhux isibu, eċċ. Għaliya l-agħar haġa li tista' tagħmel hi li tisforza lil xi ħadd jaqra bil-Malti. It-tir tiegħi dejjem kien, u jibqa', li neċita lill-qarrej għall-ktieb Malti – kemm bil-kontenut kemm bil-prezentazzjoni – u dan nipprova nagħmlu billi nżidu

l-livell ta' "polish" ta' manuskritt mil-lat ta' editjar, bi prezentazzjoni grafika li timxi mat-trends kontemporani u bi promozzjoni li twassal il-messaġġ li l-ktieb Malti mmatura.

X'inhil r-relazzjoni ta' Dar tal-Pubblikazzjoni bħal Merlin Publishers u l-Kunsill Nazzjonali tal-Ktieb? Inizjattivi li qed jaħdmu u oqsma li jistgħu jitjiebu f'dan ir-riward?

Mal-Kunsill Nazzjonali tal-Ktieb qed naħdmu tajjed ħafna – ikolli ngħid li sibna għajjnuna kbira u konkreta mill-Kunsill waqt il-kriżi tal-COVID-19, imma anki qabel sibna sapport mingħand il-Kunsill f'affarijiet bħal-lobbying għal ħlas ta' liċenzji għal użu ta' materjal kopert mill-copyright, il-promozzjoni li tingħata lill-Festival tal-Ktieb u oħrajn. Il-ġlieda għar-rispett tal-copyright f'pajjizna tibqa' waħda mill-akbar sfidi li aħna, u l-Kunsill, għandna quddiemna.





ACHILLE MIZZI. IL-WERRIET U S-SUĊĊESSUR DEN TA' DUN KARM ta' Andrew Sciberras u Tarcisju Zarb

Tikteb Therese Pace

Għal min hu midħla tax-xena letterarja lokali, Andrew Sciberras m'għandu bżonn l-ebda introduzzjoni minħabba n-numru sabiħ ta' ġabriet ta' poeżija u numru ta' artikli ta' natura akkademika li ppubblika bit-tħabrik u s-sagrificċju personali tiegħu. Huwa poeta ewlieni fil-letteratura kontemporanja, li l-għeruf li xenxel kif ukoll l-esperjenza li akkwista jpoġġuh f'qagħda li jagħraf poeżija ta' kalibru meta jiġi wiċċ imb wiċċ magħha. Dan jixhduh in-numru ta' artikli li nkitbu dwaru minn esponenti ewlenin tal-letteratura ta' pajjiżna, kif ukoll minn dawn iż-żewġ kotba li għandna f'idejna, dwar żewġ poeti Maltin ta' stoffa, Achille Mizzi u Joe. P Galea (Fra Goel). L-istudji ta' Sciberras kif ukoll ta' Tarcisju Zarb (isem ieħor li m'għandu l-ebda bżonn ta' introduzzjoni fil-letteratura Maltija) jagħmlu gieħ kbir lil dawn iż-żewġ poeti t'hawn fuq.

Fil-ktieb *Achille Mizzi, Il-Werriet u s-Suċċessur Den ta' Dun Karm*, l-awtur għoġbu li jaqsam din il-pubblikazzjoni f'għaxar taqsimiet li huma Qabel L-

Għar tal-Enimmi – 1956 -1967; mill- ktieb *L-Għar tal-Enimmi* - 1967; mill-ktieb *Mas-Sejħa tat-Tnabar* - 1971; mill-ktieb *Il-Kantiku tad-Demm* - 1980; mill-ktieb *Taqtir is-Skiet* -1987; mill-ktieb *Ilsna tan-Nar* - 1993; mill-ktieb *Vetrati Milwiema* - 1998; mill-ktieb *Eklissi Perpetwi* - 2007; u mill-ktieb *The Essential Achille Mizzi* - 2009 (poeżiji ta' Achille Mizzi tradotti għall-Ingliż minn Peter Serracino Inglott); kif ukoll taqsima oħra li tinkorpora fiha xogħlijiet miżjuda. Minn kull ġabra poetika ta' Mizzi, Sciberras silet dawk il-poeżiji li fil-fehma tiegħu deherlu li jesponu l-aktar ir-ruħ, il-ħila u l-poetiċità ta' Mizzi.

Daqqa t'għajn ħafifa tagħtik indikazzjoni tal-kontenut. Il-ktieb għandu qoxra b'ritratt monokromatiku ta' Mizzi, li, estetikament irendih ktieb ferm eleganti. Mill-ewwel tintebaħ li f'idejk qed taħfen xi ħaġa ta' kalibru għoli. Xejn żejjed, xejn għammiexi biex jiġbed l-attenzjoni, imma biss il-protagonist ewlieni, l-arkitett tal-kelma, il-ħassieb pereċċellenza, il-fittieħ tat-twegibiet kollha għall-misterji li jmissu mal-ħajja u tal-ispritu uman. Il-ktieb jibda b'nota bijografika dwar il-poeta, li tagħmel lill-qarrej ftit iktar midħla tal-persona inkwistjoni, permezz ta' dettalji dwar l-edukazzjoni li huwa rċieva kif ukoll telenka l-pubblikazzjonijiet tiegħu u/jew dwaru biex taggorna lill-istess qarrej dwar il-karriera mlewna u l-mixja poetika ta' Mizzi matul is-snin. Dritt wara, biex bħal donnu jservi ta' ħolqa bejn il-poeta u l-qarrej, Sciberras idaħħalna f'kollokju indirett ma' Mizzi permezz ta' intervista intensa li tikkonsisti f'mistoqsijiet tipiċi li poeta jagħmel lil kollega tiegħu f'diskursati intimi ta' din ix-xorta dwar sugġett li hu komuni għat-tnejn, issa dwar il-personalità wara l-persona, li ntgħagnet u ssawret matul il-karriera letterarja tiegħu ta' 'l fuq minn ħamsin sena. Sciberras jinseg il-mistoqsijiet tiegħu b'reqqa kbira biex iseħħlu joftoq il-miżwet ta' ruħ il-poeta u joħroġ fil-beraħ għall-benefiċċju tal-qarrej il-qofol ta' Mizzi, bħallikieku jberrħu fi twejqa mnejn wieħed jista' jittawwal biex jispjuna fuq l-ispiritu magħgun u moħmi bi mħabba għall-kelma safja Maltija kif semagħha fi ċkunitu u li kiber u sar raġel jipprattikaha u jgħożżha.

Permezz ta' dan il-ktieb, Sciberras ipoġġielna taħt il-lenti tal-iskrutinju tagħna lil Mizzi, poeta magħmul, mhux tant biex ngħarbluh daqs kemm biex nitgħaxxqu bil-versi ta' għannej li matul l-aħħar nofs tas-seklu għoxrin u l-bidu ta' dak preżenti, tħarreg u tkisser kemm felaħ fil-ħakma tal-lingwa u l-poetika

biex tana kotba li llum jagħmlu gieħ kbir lil-letteratura ta' pajjiżna u saħansitra jservu ta' testi għall-istudenti li jagħzlu li jistudjaw il-Malti fil-livell avanzat jew intermedju. Għax bħal dawn l-istess studenti li jkunu għaddejjin fil-vjaġġ edukattiv tagħhom, Achille Mizzi huwa fih innifsu vjaġġ, vjaġġ ta' bniedem kurjuż, skavatur li bħal ġeologu medhi jistudja l-livelli tal-ġebbla li ssawwar il-qalba dinjija, ma jiqafx jgħawwar, jigref u jfannad fis-saffi moħbija tal-misterji tal-ħajja biċ-ċikli u l-filosofija tagħha, tal-kożmos, tal-mitoloġija, tal-ispiritwalità u/jew in-nuqqas tagħha, tal-bniedem u r-relazzjoni tiegħu mal-oħrajn biex forsi jikseb it-twegibiet li l-intelligenza kurjuża tiegħu tistaqsi lin-natura ta' madwaru u saħansitra lill-istess eżistenza.

Int u għaddej taqra, tintebaħ li Mizzi huwa bniedem li immatura bikri, forsi għax, kif jistqarr huwa stess ħareġ minn għeruoq rurali ta' ftit fsied u kiber fl-għaġna tat-twemmin fejn il-bniedem kellu kuxjenza attiva ħafna għax il-kuxjenza tgħallmek taħseb u tixtarr, toqgħod pass lura u tgħix il-valuri li jagħmluk bniedem den ta' dan l-isem, kolt u sensitiv. Tintebaħ kif esplotja massimament id-diversi sitwazzjonijiet li sab ruħu fihom biex minnhom jislet is-sugu li jsostnih fil-bżonn innat fih li jesprimi ruħu b'mod ikkalkulat, elevat u effettiv. Hekk kif l-istringitur jagħsar il-meraq mill-għeneb, Mizzi jiddixxerni, isaffi u jiffermenta ħsibijietu sa ma jirriduċihom f'kompjendju ta' kliem li minn kull sekwenza tiegħu tqattar il-psikoloġija intima ta' ruħu. Żewġ eżempji ta' dan huma l-poeziji 'Ajkla' mit-taqsimha tal-ktieb *Taqtir is-Skiet*:

...Bħal saċerdot
l-iġbla nitla'
(...)
u msarni midinba
nagħlifhom ġwież lil munqarek,
ħa nitlaħħam fik
u ninbidel,
nissaffa fil-ħalba bla nikta
fejn jisreg id-dawl.

u 'In Vitro', mit-taqsimha tal-ktieb *L-Għar tal-Enimmi*:

...ħabbejt il-ħajja, Mulej, iżda aħsadni
f'dak il-jum meta jitwiieldu jibdedew

bnedmin ġol-vażetti.

Hemm żewġ attribwiti f'Achille Mizzi li jiena nqis li

għandhom siwi kbir. Dawn huma li huwa poeta tassew u li huwa uniku. It-terminu ta' poeta m'għażlux hu għalih innifsu iżda għażilhulu ħaddieħor li, meta ħares lura lejn ħidmietu kompleta, lemaħ fih korp omoġenju u solidu ta' poezija konsistenti fil-livell, mogħnija b'ritmu sabiħ, figuri tat-taħdit, mużikalità u lingwaġġ distillat mibni skont l-esiġenzi tal-istil speċjali tiegħu. Mill-banda l-oħra l-unicità ta' Mizzi toħroġ mill-fatt tal-istess sura ta' kitbietu, mill-istil xejn komuni li jħaddem, li għad li xejn mhu tradizzjonali fil-forma; imma l-aktar permezz tal-għażla preċiża tal-kelma u tat-tismira ritmika joħloq armonija mużikali li tpaixxi s-sensi tal-qarrejja tiegħu.

Mizzi hu poeta kolt ħafna kif naraw anke fil-poeziji li jittrattaw is-sesswalità tal-bniedem. Huwa jittratta s-sugġett b'mod dinjituż u eleganti. Xejn krud, vulgari, xejn irħis. Fil-kitba tiegħu s-sesswalità mhix hemm għall-glorja tagħha nnifisha iżda biex isservi ta' pjattaforma għall-ispiritwalità, għall-eżaltazzjoni tal-miraklu li hi l-opra tal-ħolqien fejn il-bniedem ipogġi lilu nnifsu għad-dispożizzjoni tal-Eros biex jasal għall-iskop li għalih ħalqu Alla: il-ghotja tal-ħajja. Il-ħsibijiet tiegħu isegwu lil xulxin b'ritmu ta' bniedem ferm artikulat u mħarreg sewwa fil-kelma safja ta' lsienna, fit-termini tas-snaġġa differenti, kif ukoll fl-istudji u t-tmaħħiħ tax-Xjenza, il-Filosofija, il-mitoloġija, il-kultura u għadd ta' kampijiet oħra fejn il-bniedem iħuf u jikkumbatti mal-ħajja.

Il-qarrej assidwu ta' Mizzi li ma jitmeżmizx milli jiddedika ftit ħin żejjed biex jixtarr u jifhem il-poeziji tiegħu, jieħu lura bil-bosta, għax bla ma jrid iħossu partecipi f'bankett, bankett bnin ta' metafori originali li joqogħdu bħal skartoċċ fil-kanna; ta' ħsibijiet elevati u sublmi dwar is-sugġetti kollha li jaqgħu taħt il-kappa tax-xemx, bankett ta' vrus li jintrabtu ma' xulxin bħan-noti f'partitura biex isenslu poezija melodjuża fejn il-ħsibijiet jinħassu donnhom mużika mregġija mill-bakketta ta' surmast.

Jekk tpoġġi lil Mizzi f'paragun ma' Dun Karm kif jindikalna Oliver Friggieri (għal darba darbtejn), kif ikkwotat mill-awtur tal-ktieb, issib li Mizzi xorob sewwa mill-għajn li l-predeċessur tiegħu Dun Karm sawwar fl-ewwel nofs tas-seklu għoxrin fejn tidħol il-ħakma sublmi tal-kelma Maltija. F'dawn iż-żewġ personagġi jeżisti xebh li ma tistax tiċħdu. It-tnejn huma mogħnija b'sens qawwi ta' spiritwalità. Filwaqt li wieħed kien saċerdot l-ieħor kien imrobbi qrib dik id-direzzjoni, bl-istess valuri reliġjużi sodi fil-



prattika. It-tnejn kienu ewliena għal żminijiethom u t-tnejn spikkaw u ħallew impatt kbir fuq ix-xena letterarja Maltija. Dun Karm kien wieħed minn tal-bidu li beda jikteb bil-Malti, u kien dak li kiteb il-versi tal-Innu Malti u ħafna innijiet reliġjużi, filwaqt li Mizzi kien l-ewwel li tbiegħed mill-arketip ta' kittieb tal-poeżija fil-forma klassika tagħha biex wessa' d-dimensjoni ta' dan il-ġeneru ta' kitba u arrikkixxa l-librerija b'numru sabiħ ta' ġabriet ta' poeżija. Kif Dun Karm hu l-poeta nazzjonali, Mizzi jista' faċilment jissejjaħ il-poet laureate ta' pajjiżna.

Nagħlaq bl-aħħar żewġ versi mill-poeżija 'Enigma Variations', poeżija li tinkapsula tajjeb ferm l-element proattiv li jagħmel lil Mizzi dak li hu – mgħallem fil-ħajja daqs kemm fil-poeżija – misluta mit-taqsimha li għib l-isem Qabel *L-Għar tal-Enimmi* - (pġ41).

Imxi u ara taqa'.

Dak dell ta' zokk mhux sejf wara widintek.

Versi li juru l-filosofija tal-ħajja ta' Achille Mizzi, il-poeta tal-pożitività minkejja kollox, bniedem li jgħix dak li jikteb u jikteb dak li jgħix.

BETTIEĦA

Meta

it-tebqa ta' tebuti

tingħalaq

u jintemm it-tbixkil u t-tberrin,

jinfetaħ is-siparju

ta' teatru

u nsibni f'bettieħa tal-għageb

u nifhem imbagħad

min stiva ż-żerriegħa ringieli ringieli

fillieri fil-flieli

t'arkangli u t'angli,

korijiet

mimlijin għeġubijiet.

Kull żerriegħa


hemm maqfula ġo fiha

bettieħ bil-mijiet,

dinjiet

ifaqqsu d-dinjiet.

ACHILLE MIZZI



POETIC TWINKLES - A new poetry anthology by Dr. Ashok Chakravarthy Tholana

Some reflections by Patrick Sammut

Dr. Ashok Chakravarthy Tholana and I have been friends through internet for many years, thanks to our common interest, Poetry. For years, many from all over the world, have regularly received and appreciated his poetry, through his printed books, but especially through the net.

The poet, like every human being, has a narrative to recount. Dr. A Chakravarthy Tholana's narrative in this new collection of poetry - his eighth one, with 100 poems in all - can be divided into five main sections: the existential poet; the eco-poet, or the poet as an ecologist; the peace poet; the social poet; and, the self-reflective poet. Stylistically, Dr. A. Chakravarthy Tholana prefers the traditional forms, especially quatrains, with rhyming couplets, as one of his favourite rhyming schemes. The reader shall



be cherishing poetry both as a play on words, and sound poetry through alliterations, assonances, mono-rhymes, and what have you.

The existential poet:

As a human being, Ashok Chakravarthy Tholana writes about the here and now, or his presence in the real world. In *It Dawns as Usual*, he recounts and sings about past and present ups and downs, personal experiences such as childhood, village life, love, and actual moments of despair. All this is delivered through a particular lexical register: “petals”, “ocean”, “greenery”, “hills” and “meadows.” Poetry is here presented as painting or photography. Poetry and philosophy move hand in hand in Chakravarthy Tholana’s verse. In *Fleeting Time*, we read: “Facing upheavels and travails/ In ‘the boat of time’, life travels.” *Life’s Big Miss* reminds us that the poet is a being who feels both homesick and conscious of “the fleeting time and the advancing age.” An inner feeling of his is that of being caught “between... two shores”: his home town where there is bliss on the one hand, and the city where he works for his daily bread on the other.

The eco poet:

As an eco-poet Chakravarthy Tholana’s plea is against the destruction of key natural areas on our globe, such as the Amazon Rainforest. *If We Fail to Confront This* is a reminder that all humanity is responsible for such devastation. *Prosper with Nature* is about animal extinction, deforestation, and destruction of nature. The poet cautions that “Nature is bound to unleash its fury in the future” if human beings continue with such conduct. Thus, his plea is: “Let the world prosper with nature without any rift.”

The peace poet:

Although what we read here are the verses of a poet who is always conscious that “The world is a mere decoration of delusions” (*The Peace Space*) and “the world is a spectacle of illusions”, what really Chakravarthy Tholana does through his poetry is inviting us to world peace. In *Ushering in a New Dawn* the word “peace” is repeated twenty times within the space of twenty four lines. In *A Poet’s Vision...* we also read that the poet is a being of foresight, the pen being his only weapon. The poet’s duty is “To spread equal love and generosity,/To arouse humane instinct in humans.”

Knowing that the world is at the same time “painful and adorable”, in *Pray the Creator* Chakravarthy Tholana prays to “boost the human conscience”, to “implant human-trust, mutual”, to “rouse mercy in human thoughts” and to oust “human self-centric mind.” Apart from education, love is the other antidote to hate and disharmony: in *You are Someone* we are reminded that no man is an island and that humans survive thanks to love, just as fire survives thanks to firewood.

The social poet:

Chakravarthy Tholana is no dreamer, and thus his are poems of protest against selfishness, wars, self-inflicted pain, child abuse, general apathy, violence, materialism and inequality. (*With a True Delight*) Many of his poems take the form of a call for humanity’s transformation from “self-centric” to one “cautioned by veiled inner-self.” (*For Joy Eternal*) *Service to Humanity is Service to God* showcases the poet as a moral being, a spokesman of truth, justice, love, hope and charity. Key lines in this poem are: “Real bliss and ultimate contentment of life/ Rests in rendering service to humans in grief.” *At Who’s Behest* is about a substantial part of India’s reality: slum areas, famine, poverty, and the orphans’ desperate struggle for food. *The Cry of a Street Child* is about loneliness, hunger and more despair (“My dust laden body, torn clothes and sunk eyes”). Children need “parental caring” not “suffering”! A similar poem is *For a Child Forever Is...* where Chakravarthy Tholana stresses the importance of the mother as giver of love, wisdom and light. For the poet of the present collection the man in “tattered clothes, feeble body”, “Imparts to one and all, a fitting lesson/ To rid ourselves from selfish motives/Lest, we cannot fulfil life’s objectives.” And in Chakravarthy Tholana’s mindset, life’s objectives are the achievement of unity, charity, dignity, solidarity, security, nobility, amity, equality, all emphatically recurring words in his poetry.

Education is a key tool against social degeneration. Thus, *Pages of Learning Books* is a tribute to teachers as groomers of our minds, enemies of ignorance, mentors, and “light of knowledge... of wisdom.” The poetry in this collection encourages the reader “to break the shackles of ignorance/ To realize the true purpose of life’s relevance” (*Unless*



We Realize), and to find again “the bliss of self-vision... truth and realization.” (*Truth and Realization*)

The self-reflective poet:

Chakravarthy Tholana is also an ambassador of Poetry. *Mantle Of Peace* is about the benefits of poetry, understood as a “mighty weapon” against death and destruction, “a balm, a peace-filled nectar.” Indeed, in *It Is the Poet*, the latter is perceived as “saviour” and an envoy of all “acts of humanitarian nature”; here the conviction that “poetry... changes the human mood” is supreme. The poet is conceived as a supreme being, standing in a privileged position, in the sense that he lives both amongst the people and at the same time is like an all-seeing eye reflecting on various facets that are part of humankind’s everyday life. The poet is privileged also because his priority is not survival, but reflection. He is a reflecting Self, omniscient and omnipresent - see *When I Look Deeper* -, his gaze noting every outer detail (“dried-up leaves... Fall to the ground”; “birds in their nests”) and inner emotion and suffering (“unknown fear[s]”).

Incite the Mind is a powerful poem. Chakravarthy Tholana emphasises that, “Poetic thoughts/ ignite,/ implant,/ Inflate,/ invent,/ Inject,/ Induct/ And incite the mind.”

Conclusion:

This is a collection of poetry not to be read all at once, but to be gradually savoured day by day, like an excellent bottle of wine. Let us however remember that although the poet of this present collection is conscious of the many disappointments we as human beings face in life, his remain poems of optimism and hope. Thus, his poems, read day by day, will certainly generate in us readers a sense of positive vibes, respect and unity with both humanity and the universe. In *Upright Thoughts* Chakravarthy Tholan writes about the power of words: “they possess real value and power” and “Every powerful word related with life/ Does act like a potion to transform life.” (*The Potent Words*) Such “potent words” and words of transformation remind us of the unforgettable speeches made by former peace gurus such as Ghandi, Mother Therese, Martin Luther King Jr., and Pope John Paul II in their relentless plight against hatred, racism, nationalisms and war. Dr. Ashok Chakravarthy Tholana’s narrative in *Horizons of Poetic Twinkles* is also one which

invites us readers to stop for sporadic moments during our rushing day to reflect about what really makes human beings tick: essentially one race, inhabiting the same space, all of us off springs of a Mother who (for our own sake) rightfully demands our care, attention and respect.

CARMEL ATTARD

IL-POEŻIJI

(u kif kienu jafuh *shabu l-kittieba*)



Wara s-sirda ta' xhur niedja,
wara l-waqgħa tal-ħolm
mill-menti wiesgħa,
ma' tmiem l-istaġun wardi,
mas-sejħa taħraq tal-kelma
issa
mill-ġdid fi triqti...

Andrew Sciberras

DISPERAZZJONI KALMA

Andrew Sciberras: *Carmel Attard: Il-Poeżiji (u kif kienu jafuh *shabu l-kittieba*); publikazzjoni l-Awtur; 2020; 314 paġna.*

Jikteb Alfred Palma

Il-poeta u awtur prolificu Andrew Sciberras issa ilu żmien sew kultant iwarab ftit fil-ġenb il-ħidma poetika sfiqa tiegħu biex idur lejn poeti oħra u jikteb dwarhom studji analitiċi li issa wiehed jista' jqishom bħala uniċi fix-xorta tagħhom. F'dawn l-istudji letterarji, l-awtur jidhol intimament f'kull poeta li jagħzel b'xorta ta' bijografija li tixtarr lill-istess poeta permezz ta' vrusu.

Wiehed mill-akbar poeti li qatt kellha Malta, u li b'xorti ħażina forsi qatt ma ngħata f'ħajtu l-veru ġieħ

Li kien jisthoqqlu, kien Carmel Attard (1943-1994), li jien kelli x-xorti li nkun nafu, tkellimna flimkien bosta drabi, qsamna l-ideat tagħna dwar il-ħajja u l-poeżija, u miegħu jien qsamnt ukoll l-uġiġħ emozzjonali li lil Attard ittorturah tul il-ħajja qasira kollha li għex.

Għalhekk dan il-ktieb voluminuż u mill-isbaħ li għadu kif ippubblika Andrew Sciberras, kien ta' sodisfazzjon kbir kemm għalija kif ukoll għal dawk kollha li jridu jafu aktar dwar Attard u l-ħajja ttorturata tiegħu. Il-ktieb jiftaħ b'Kelmtejn Qabel mill-Awtur; imbagħad għadd ta' poeżiji qawwijin minn *Taħt Qillet ix-Xemx*, gabra ta' poeżiji ppubblikata minn Attard fl-1972. Jikkumplimentaw dawn il-poeżiji nsibu żewġ studji interessanti tal-Prof. Peter Serracino Inglott u l-Prof. Oliver Friggieri, b'għadd ieħor ta' poeżiji mill-isbaħ ta' Attard bejn studju u ieħor. Il-Prof. Friggieri jkompli janalizza lil Attard u vrusu fi studju ieħor brillanti msejjes fuq il-gabra *Lampara*. Jikkumplimentaw dan l-istudju, u għadd kbir ta' poeżiji ta' Attard, insibu dak li qalu x'uħud dwar il-ktieb *Taħt Qillet ix-Xemx*. Isegwi studju ieħor dwar il-ktieb *Il-Kelma tal-Bniedem* b'Daħla mill-Psikjatra Anton Grech, li janalizza l-qawwa poetika ta' Attard u l-effett relattiv tagħha fuq il-psike tiegħu. Wara, żewġ studji oħra brillanti mill-Prof. Charles Briffa u Dr Sciberras innifsu, imzejnin b'għadd kbir ieħor ta' poeżiji, bosta minnhom gawhriet letterarji. Warajhom sentenzi kkwotati li jixhdu b'mod profund ħsus Attard fl-intimità tagħhom. Lejn tmiem il-ktieb naraw kif kittieba u poeti oħra kienu jafu lil Attard. Fosthom insibu lil Alfred Massa, Charles Flores, Salv Sammut, Tarċisju Zarb, Achille Mizzi, Mario Azzopardi, Oliver Friggieri, Victor Fenech, Frans Sammut, Alfred Sant, Victor Mifsud, Alfred Degabriele, Jesmond Sharples, Joe Friggieri, Dennis Arrigo, Jesmond Zerafa u jien, li lil Attard kont inxebbhu mal-poeta Werther, ta' Goethe. Jagħlaq Attard innifsu b'artiklu lapidarju: "Il-Poeżija: X'inh i xi tfigger għalija" (18/1/1978).

Dan il-ktieb, mitbugħ b'mod tassew oriġinali u eleganti, imzejjen b'ritratti nostalgici u tpingijiet ta' Sciberras innifsu, huwa mhux biss ħarsa profonda u studjata lejn poeta sensitiv għall-aħħar, li dejjem ried li d-dinja tifhmu, iżda wkoll tal-poeżija per se u l-effetti tagħha fuq ruh il-poeta nnifsu tul il-mixja qalila tiegħu fuq din l-art, meta bosta drabi dawn l-effetti jafu jkun dižastrużi daqskemm jistgħu jkunu eterei!



ĦSIEB

**L'ottimismo è il profumo della vita,
Ridendo
si allarga sempre un po' la vita.**

**L-umorizmu huwa l-fwieħa tal-ħajja.
Meta nidħqu dejjem inwessgħu xi fritt il-ħajja.**

Jikteb Dr. John Consiglio

Kliem sabiħ li niftakar sew kien l-essenza ta' riklam ta' prodott kummerċjali, u li niftakarni narah u nieħu gost bih fuq ir-RAI-TV. L-abbinament (it-tiżwiġ) bejn kliem maħsub b'għaqal, u konċettwalizzazzjoni tal-idea mixtieqa fir-reklamar li naraw fuq l-istazzjonijiet tat-TV Taljan, jiena jaffaxxinawni ħafna, u nsib li għandna ħafna x'nitgħallmu minnhom.

Ix-xjenza... jew l-arti, jekk trid... tal-marketing (u l-marketing huwa ferm akbar mis-sempliċi pubblicità) titlob ħafna ħsieb, u modestament inħoss li għadna lura ferm fiha f'Malta fejn jidhlu r-reklami fuq it-televiżjoni tal-istazzjonijiet lokali. Fl-Italja mhux hekk. Niftakar sew snin twal ilu kont qrajt li l-kumpanija kbira tal-karozzi FIAT kienet ħallset lill-illum mejjet produttur kbir tal-films Franco Zeffirelli, is-somma ta' madwar tliet miljun dollaru sabiex joħholqilha riklam, ta' mhux aktar minn tletin sekonda, għal mudell ġdid tagħha... jekk niftakar sew il-famuża 500, li mbagħad kienet saret ikona fil-gamma tal-mudelli tal-FIAT, u li fil-fatt dan l-aħħar dan il-mudell rega' ġie mogħti ħajja ġdida.

F'sempliċi tletin sekonda, kemm fir-riklam ta' Zeffirelli, kif ukoll f'ħafna riklami oħra li għadna naraw sal-lum, il-kreatur bravu ikun kapaci jdaħħal ħsieb, sentiment, u saħansitra anki storja żgħira, u huma dawn l-elementi li jagħmlu riklam tajjeb u li jibqa' stampat f'moħħ it-telespettatur. Ukoll, bħal fir-riklam tal-'umorismo' kif hawn fuq imsemmi, riklam tajjeb kapaci jstimola f'dak li jkun jaraħ diversità ta' sentimenti: mhux biss ħajra għal prodott (u dik tibqa' dejjem primarja), iżda anki simpatija, antipatija, ammirazzjoni, attenzjoni, ħlewwa ta' qalb (mod speċjali meta jidhru t-tfal fir-riklami), u anki ammirazzjoni u ħajra għal kultura, mużika, arti, eċċ.

Riklam tajjeb kapaci jagħmel il-mirakli... saħansitra jkattar l-umorizmu !!!

IL-BAĦAR

Jikteb Victor V. Vella


Nghid għalija waħda mill-isbaħ poeziji Maltin hija dik li kiteb Dun Karm li jisimha, *Żagħżuġ ta' Dejjem*. Dik il-poezija hija milquta minn kollox. Hi bbażata fuq metafora jew tixbiha fejn il-poeta jitkellem fuq il-baħar bħala ż-żagħżuġ li ma jikber qatt. Fiha nsibu l-għażla ta' kliem sabiħ u adattat mingħajr tqanzieħ. Fiha l-armonija saħansitra tal-hoss tal-kliem, kif ukoll dak tar-ritmu tal-baħar u wkoll il-ħsejjes li kollha joħorġu int u taqraha. Fuq kollox

hemm dawk li nsejjuhom vinjettes, jew deskrizzjonijiet qosra imma effettivi bħal dik l-istrofa li fiha Dun Karm qiegħed ikellem lill-baħar u jgħidlu:

Imma, toġġobni, inħobbok... (narak)
tilgħab b'werqa tal-alka,
jew b'sebgħek tinbex xi bebbuxu fil-bejta,
u tħaxwex dik l-għanja,
li tgħallimtha fil-bidu u qatt ma nsejtha.

Nifhem li hawn minnkom għeżiež semmiegħa min jistagħģeb li daħħalt il-baħar bħala nicca tal-kultura Maltija. Imma l-baħar għal kull gżira hu bħall-arja li mingħajrha ma ngħaddux. Veru l-baħar hu ikbar min-nicec li inkludejt f'din is-sensiela. U mhux bħall-oħrajn għax ifforma ruħu u fforma l-gżira: imma il-Malti użah kemm għall-għejxien, kemm għall-passatemp, kemm biex jitlaq u kemm biex jasal minn x'imkien ieħor jew biex jgħaqqad flimkien jew jissepara żewġ gzejjer. U mal-baħar hemm dawk in-nicec żgħar ħdejn il-kobor tiegħu, dawk id-daħliet sbieħ, rmula b'dak ir-ramel ileqq fix-xemx li jserrħek x'ħin tħossu taħt saqajk ħafjin minn kollox.

'Għax jien irrid nara l-baħar'... Tisma' sikwit, 'għax inkella niġġennen.' Għax il-baħar jagħtik vista ikbar mill-art, jiftaħlek twieqi ġodda li jwasslu 'l bogħod, iġegħelek toħlom fit-tluq soġbien u f'xi wasla sabieħa, hu dejjem miegħek u qatt ma tixba' minnu għax tarah u tħossu jmelles l-art u jziegħel biha jew jiggranfa u jobrom u jkisser f'xi maltempata xitwija jew grigalata li taħsbu li se jibla' l-art.



Il-bajjiet il-kbar ta' Malta kulhadd jafhom bhall-Ghadira, Marsalforn, Birzebbuġa, Ghajn Tuffieha li gew f'moħhi. Imma barra dawn b'mixja jew qadfa mal-kosta għandek issib il-gawhar jew in-nieċ ta' dawk id-daħliet żgħar bhal dik ta' Santa Marija ta' Kemmuna jew dik tax-Xquq jew Anchor Bay qabel ma tħassret meta mlewha bl-imbarazz ta' Popeye. Dawn issibhom f'xi rdm imwarrab imma meta ssibhom tistrieħ u tieħu r-ruħ.

Niftakar meta kont mort l-ewwel darba Kemmuna, meta dak iż-żmien kien għadu ma joqgħod hadd ħlief il-familja ta' Venewwa li kien jagħmel naqra nbid minn dak l-għeneb xieref u ħelu li kien jikber hemm u hekk kif dħalna fil-bajja ta' Santa Marija mdawra bil-blat u bis-siġar tal-broxx tħossok bħal speci ta' Kristofru Kolombu meta dahal... bil-kwiet kollu fil-plajja ta' San Salvador... Kif dħalna naqdfu fuq baħar li tibza' tifirdu bil-moqdief, b'xi mulet jaqbeż għall-arja friska ta' filgħodu, bla ghagħa u gegwigija ta' nies malajr tgħid... jew tkanta... oh xi kwiet... donnu fid-dinja ma baqax inkwiet... Imbagħad biex tkompli l-veduta kien hemm dik in-naqra ta' kappella mdawra b'zewg sigriet li tistagħgeb kif kibru qalb il-blat għeri u mirjieħ ta' Kemmuna.

Mal-baħar jigu l-karattri li għalkemm ħajjin huma statwi li gew minqxin minnu, karattri ta' sajjieda, ta' baħrin, ta' barklori, nies naturali bil-leħja ta' xahar jew iżjed, b'ucuħ maħruqin bix-xemx u b'għajnejhom jixegħlu u b'ħarsa li xxoqqok. Ikolli nsemmi wkoll il-kliem tan-nies tal-baħar, kliem li fil-belt ma jdoqqx imma ffittja mal-baħar u mal-irdumijiet u mas-sarsi u mal-kajjikki ta' fuq u hdejn il-baħar. Dari iżjed mil-lum il-baħar kien fih ħajja għalih, fejn b'mixja żgħira qalb il-kajjikki fil-bajja ta' Marsalforn... tara wieħed bil-leħja u b'pipa mgħawga jirranġa n-nassi tal-vopi u jew tal-merina, u l-ieħor jitkaxkar taħt il-luzzu jizbogħ il-prim u l-ieħor iraqqa' x-xibka li qattagħlu d-denci u sejrjn. Xen li kemm il-pittur jew fotografu ħa jew ikkopja biex jibqgħu għall-futur.

Waħda mill-isbaħ drama kompluta bix-xeni b'kollox li rajt kien meta filgħodu kmieni meta kont għal btala f'Għawdex bdew deħlin is-sajjieda fid-daħla tal-Imgarr, u fid-dawl immemnem tal-fanali rajt id-drama tal-bejgħ tal-ħut, imħawra b'ħafna kliem li jiddispaċini ma nistax nirrepetih għax l-angli u l-qaddisin jibdew jaqbzu fil-baħar... u b'dik ir-riħa li taqsmek tal-ħut frisk imħawra b'dik tat-tabakk tal-pipa u ta' xi sigarett 'home made' imdendel bejn

zewg xufftejn xerfin daqs dahar ta' sargu... U bit-tixjir tal-idejn u bl-għemiż tal-għajnejn u bil-brieret imtelligħin minn fuq ix-xagħar imqanfed... U min jixrob belgħa kafe minn skutella bix-xifer imtajjar u min isabbat il-vopi għax ma jista' ibighhom b'xejn u minn ineħhi xewka ta' skorfn mill-werrej ta' idu l-leminja b'mus ippuntat iżjed mill-Ponta Rqiga... ta' Kemmuna... armonija šiħa ta' kliem imsefsef fil-widnejn... ta' għajjat kwiet, ta' tisfir qalb id-duħhan u d-dawl inemnem ta' għodwa sajjija. U titla' x-xemx u x-xena tinbidel u jaqa' l-kwiet u jibda l-ħasil u l-irbit u... l-istejjer fil-ħanut ta' Tuna... fuq il-mostri tal-baħar... u fuq l-isbaħ u l-ikbar ċerna li ħarbet minn idejn Ġakku, it-Tmun.

THE FAERIE AND THE EARL

Kitba ta' Melanie Camilleri



Once upon a time in woodlands wide and far, lived a jolly Faerie whose hair and lissom wings were strewn with mesmerizing stars. Her graceful flight was very swift and daily she would roam aloft, amid the green of rhubarb leaf and above the sweetest nests of birds.

One bright Spring day, she encountered a charming Earl while he wandered the rough country with his travelling companion Hyperion. On gazing at the Earl's handsome form, the Faerie was utterly smitten, and as she lusted for his ardent love, she pleaded with the forest goddess to grant them a moment of mystifying romance. The goddess heeded her incessant prayer, however she felt she had to warn her that the Earl was supercilious and vain, and that if she really intended to woo him, she had to show off her noblest talents at the same time



concealing her true countenance and her shape's loveliness. The Faerie consented so the forest goddess summoned her mystic powers and with her beaming wand, she transmuted the Faerie whose appearance suddenly was no longer that of a woodland queen, for the stars that crowned her mane had faded, her yellow tresses were painted brown and her ravishing velvet dress was now the humblest maiden's gown.

So, the Faerie went on an adventurous quest across the woods where scarlet apples hung from scented trees and sun gleams shone their majestic light piercing the haunting darkness of day. She sauntered forth accompanied by tiny frolicking sprites until one fated night, she glimpsed the golden satin of the Earl's marvellous mantle. He lay sleeping like a deity, among hovering nymphs, and in beautiful flowery bowers that oozed a soothing lullaby, and at that instant the genteel Faerie did see, the wonder of his slumbering eyes.

"What could make him love me?" thought she. "My face no longer pretty, my locks no longer blonde, let me behold my own reflection in the mirror in the pond." And suddenly the Earl woke from his profound sleep. "What is it you want?" he yelled. "I wish to take just one peep! One peep at you as you tenderly sleep, and then I shall be gone forever. Let us both pretend that I'm Selene, the revered goddess of the Moon, and that you're her beloved Endymion who on Mount Latmus sleeps eternally." But the Earl protested: "I'm not Endymion, and you are not a goddess, for if you were, you would not look so wretched in that ugly unsightly frock, so be gone and never dare interrupt my slumber again."

This was the first time the Faerie was treated with contempt, so she plunged into heart-breaking distress and vanished inside the wilderness. The nymphs were very angered and pledged to curse the Earl for being appalling and ungracious. "But she's insufferably plain, why do you insist I should pursue the tiresome youth?" The Earl exclaimed. "Oh, I am doomed!" cried he. "I am doomed!"

So, he resolved to tread the starlit trails and ride his sprightly loyal steed. Then one cloudless evening he came upon a peculiar dwelling where silver moons and orbs floated above the strange abode which much to his surprise belonged to the Faerie. "I have been seeking you out as I wanted to offer an apology" he said kindly. A smile warmed her

emerald eyes and little twinkles adorned her cute rose-tinted cheek.

"How can I entice and enrapture you, for I so wish to please you?" she softly asked. "Well, I'm extremely fond of verse from bards of ancient times, so perhaps you could recite a poem." The Faerie soon started to recount an enchanting rhyme:

"Fleet foot on the correi,
Sage counsel in cumber,
Red hand in the foray,
How sound is thy slumber!

Like the dew on the mountain,
Like the foam on the river,
Like the bubble on the fountain,
Thou art gone, and for ever!"

The Earl was astonished, the honeyed utterance of her lips captivated him all night. He felt like a monarch of olden day who listened with awe as his wife Scheherazade told her endearing endless stories. So, with a hope of giving her pleasure, he gathered some blooms and made them into a wreath. He later decorated her mahogany ringlets with peonies, lilies and orange-blossoms and with a garland which emanated a delightful perfume. It was then that the Earl and the Faerie kissed, and the new dawn scattered its gaudy glow of paradisaal bliss.

IT-TOROQ TAGĦNA T-TNEJN

It-toroq tagħna t-tnejn m'hemmx li jiltaqgħu.
Minn mindu kont għannejtli b'lehen ħiemed
ir-raba' moviment tas-sinfonija,
(u ridtni, bla ma naf, inkanta miegħek,
u jien, imbikki, ħriġt vuċi maħnuqa),
għannejt u bkejt mingħajrek bosta drabi.

Illum ktibtlek il-kliem għal dik il-għanja
biex inkantaw flimkien, iżda jien nibża'
li t-toroq tagħna t-tnejn m'hemmx li jiltaqgħu.

OLIVER FRIGGIERI
(minn *Taħt il-Fanal Hemm Harstek Tixgħel*,
Merlin Library, 1988)





JIKTEB PAUL P. BORG

X'hemm Patrick,

Il-bikja għall-ambjent jibkuha ftit nies biss siehbi. Il-biċċa l-kbira tal-Maltin jiġu jaqgħu u jqumu mill-ambjent bħalma madankollu jagħmlu l-għadd kbir ta' bnedmin mad-dinja kollha.

Jiena nwaħħal fl-intelliġenza ngħidlek is-sewwa. Mhux tant sens komun: is-sens komun ikollu l-bniedem, għax ikun jaf li qed jagħmel ħsara irreparabbli. Imma ma jismax mill-kuxjenza li kull bniedem jaf li qed tgħidlu tkissirx u teqridx u tkerrax. Imma juża moħħu b'hażen kbir biex ifittex fejn ikisser, jagħżel fejn ikerrax u kif ikerrax - għax ikollu ħsibijiet li jakkwista xi haġa li tiswa aktar minn sempliċiment tgawdija spiritwali li l-bniedem jakkwista meta jkun qalb in-Natura.

Inti b'IL-PONT qed tagħmel biċċa xogħol kbira li timla vojtt li suppost mimli minn għaqdiet ta' għadd ta' nies jaħdmu flimkien għall-ġid tal-ilsien Malti biex jitlejhaq dan ix-xogħol kollu li jkollok f'kull haġa. Lili żżommni għaddej naqra ftit ftit żmien twil - ara liema xogħol tiegħi inti biex tikkompilaha! U bħala kittieb nixtieq nifraħlek u nqawwilek qalbek talli minn żmien għall-ieħor tajt ukoll spunt ta' wesgħa għall-ambjent naturali Malti.

Qiegħed ngħaddilek poezija, *Idfnuni f'Wied il-Mistra*, dwar fejn nixtieq li jispiċċa ġismi meta mmut. Jalla nagħlaq għajnejja qabel ma jkissru Wied il-Mistra. Ilni narah iberraq. Sabiħ wisq, u bħal mara b'ġisem sabiħ u mimlija seħer naturali ta' ġmiel bla tarf, ma jistgħux ma jistuprawhiex. Issa tara kif jistuprawha lill-mara-Mistra! Issa tara!

Lil uliedi dan id-diskors dwar l-ambjent ilni snin li

għedtuhom, sa minn meta kienu żgħar. Jagħmel sewwa kull min iħobb il-ġmiel ta' pajjiżna jgħaddi dan il-wirt ta' mħabba lil uliedu.

Insellimlek Patrick,

Ħabibek Paul P. Borg


IDFNUNI F'WIED IL-MISTRA... (Nhar il-Vitorja, 1993)

Idfnuni f'Wied il-Mistra fi tmiem żmieni w aħbuni f'raba' saqwi kollu frott, ħalli fil-ħemda sierda nistrieħ hieni, idfnuni...

W insew li qatt imxejt it-trejqa dejqa bejn l-għollieq u l-ħarruba taħt is-sies lil hemm mir-raba' tafli kollu xewk, insew...

U meta l-bini jasal f'Wied il-Mistra biex jeqred bidwi gwejjed u mibluġħ u 'l kliemu w ta' ġrajjieta l-ferħ u d-dmugħ, u jwitti t-trejqa dejqa u imdella bejn l-għollieq u l-ħarruba taħt is-sies u t-tarmak jasal sewwa sew fuq qabri, tgħidulix...

Ħalluni mejjet u mistrieħ fil-Mistra fil-qabar taħt it-tarmak b'vilel sbieħ, ħalluni...



Niżżluni fil-fond aktar, 'l isfel aktar
 u aktar 'l isfel f'qiegħ is-saqwi niedi
 'il bogħod 'il bogħod fil-blat u l-ħrib tas-snin
 ġol-umdità qalb ħanzir l-art mikdud
 biex nibqa' nisma' l-qasab twil u xiħ
 jiċċaqqaq u jixxejjer mal-irjieħ.
 U nibqa' nxomm ir-riħa tal-imdemmel,
 tal-bħajra u tat-tuffieħ u l-ilma għaddej.
 U nibqa' nara l-ħmar idur fis-sienja
 ċirku giddieb li ma kien qatt etern.
 U lill-qattusa mgħaffġa minn karozza
 fuq it-tarmak ta' fuqi tgħidulhiex
 x'hemm midfun taħtha f'qiegħ il-blat u ż-żmien.
 Idfnuni f'qiegħ il-Mistra fi tmiem żmieni
 w aħbuni f'qabar, għada, taħt it-tarmak.
 Aħbuni f'dell in-nannu u l-moħriet,
 il-bħur ibejjet, il-ful u it-tewmiet.
 Ħalluha bieżla l-bhima sax-xemx nieżla,
 ħalluh lin-nannu jbandal il-ħatufa
 ħalluh lil driegħ is-sikka jradra' l-art
 u fuq ir-riħ tal-Wied lil hemm mix-Xifer
 ħalluha x-xemx tinbixni mill-ħarrub
 tongħos imħeddla b'leħen il-werżieq.

Tmissuhx il-mewġ jitbewwes maċ-ċaġħkiet
 b'żegħil immelles b'nar fid-dawl ta' qamar
 fuq żewġt iqlub jinqalbu fi Rdum il-Bies.
 U lid-demel tal-bhejjem tal-Qantara
 u tal-Imbid, ħalluh mal-ward jitqabad
 fil-bogħod taż-żmien fil-qiegħ tal-Wied tal-Mistra.

Ħalluh lid-dell tat-tfajjel b'nokkli suwed
 jiġġerra mal-irdum u mal-widien;
 la tgħidulhomx li jien midfun hawn taħt;
 la tfakkruhomm li jien midfun taħt vilel
 sbieħ u tarmak li jinten ġewwa l-Mistra
 la tgħidulhiex lin-naħla mgħaxxa tfittex
 għalxejn lis-sagħtar fuq it-tarmak ċatt,
 li jien midfun hawn taħt ġo qiegħ il-Mistra...

Aħarqu bennet l-għeneb it-tifkira
 imrikkeb fuq il-qasab f'Wied il-Mistra
 u t-tin misjur fuq is-sejjeħ maqsum
 għal għajn ix-xemx mit-tfajjel kollu nokkli,
 aħarqu...

Aħarquh fuq it-tarmak ta' fuq qabri
 u l-vilel f'Wied il-Mistra fi tmiem żmieni.
 Aħarqu għada, tiddejqux, aħarqu
 d-dmugħ li bkejt u l-bżieq fix-xejn li ħlejt.
 Lill-Bur u s-Sarġ u r-riħ ħafif mill-Griebeġ
 u lill-Bajjad li kien, u t-Taqtighat
 lix-xagħra ta' Stoppin u lill-Isqaq
 la tgħidulhomx min hemm midfun hemm taħt;
 ħalluhom jinksew bini u triqat...
 Ħalluhom jiksu qabri b'tarmak iswed
 ħalluhom, l'hekk iridu il-bnedmin...

PAUL P. BORG

(minn *Eternità, Horizons, 2015*)





Dies Irae, Dies Illa. Jum ta' Għadab, dak il-Jum ta' Aaron Attard-Hili, Cacciensia 6: Kunsill Lokali Xagħra, 2019, 86 p.

Reċensjoni ta' Dun Geoffrey G. Attard

L-isem ta' Dr Aaron Attard-Hili mhuwiex wiehed għid għal dawk li għandhom għal qalbhom l-istorja ta' Għawdex tagħna u tal-għażiża art twelidna. Attard-Hili ilu għal bosta snin jagħmel riċerki originali f'diversi oqsma li huma b'xi mod relatati mal-istorja ekkleżjastika jew dik soċjali tal-gżira Għawdxija u x-xogħlijiet siewja tiegħu huma ta' min jixtarrhom għax dejjem jifgħu dawl għdid fuq il-qasam li jkun daħal biex jistudja b'ruħu u b'għismu.

L-aħħar biċċa xogħol li qed jagħtina hija l-ktieb *Dies Irae, Dies Illa* li jiffoka fuq il-ġrajja kiebja imma importanti tas-Sette Giugno li permezz tagħha l-Maltin urew in-niket, biex ma ngħidx ir-rabja, tagħhom għall-mod u manjiera ta' kif il-kolonjalisti Ingliżi kienu qed iġibu ruħhom mal-poplu Malti. Għalkemm forsi wiehed jista' jargumenta li dan huwa sugġett li digà kiseb ħafna attenzjoni, il-ktieb li

għandna f'idejna jistudja din il-ġrajja minn perspettiva tassew differenti. Hu jurina, biex ngħid hekk, il-'wiċċ Għawdx' ta' dan l-avveniment li wassal biex isir żvilupp qawwi fit-tmexxija ta' pajjiżna, hekk li prattikament dritt wara, u bħala konsegwenza tal-ġrajja li seħħet fis-7 ta' Ġunju 1919 u l-irvellijiet marbutin magħna, Malta ngħatat il-Kostituzzjoni Amery-Milner. Interessanti wkoll il-fatt li fl-1921, mitt sena ilu, Għawdex kien rappreżentat minn erba' persuni distinti fl-Assemblea Leġislattiva.

Ix-xogħol mirqum ta' Dr Attard-Hili li issa nistgħu ngawdu u naqraw bir-reqqa kollha huwa xogħol li ġej fuq kollox minn Għawdx' għall-Għawdxin. Anke jekk is-Sette Giugno jagħmel sehem jekk inharsu lejha bħala ġrajja nazzjonali, il-persuni involuti kienu ġejjin minn ambjenti differenti ta' pajjiżna. Diversi Għawdxin kienu involuti fis-Sette Giugno u mhux l-isem tagħhom ilkoll huwa familjari magħna; il-ktieb tal-awtur tagħna jwassalna biex insiru familjari mad-dettalji li jiffurmaw il-ġrajjet tas-7 ta' Ġunju, li kif naqraw fil-ktieb, ma bdewx u ntemmu dakinhar, imma kien ilhom ġejjin u baqgħu wkoll sejrin fil-ġranet ta' wara. Ma nistax ma nikkumentax dwar ir-ritratti li jagħmlu minn dan il-ktieb wiehed tassew attraenti u mlewwen. L-attenzjoni għall-precizjoni hija kwalità sabiħa tal-awtur; fil-fehma tiegħi, dan ix-xogħol ikompli jqiegħed lil min kitbu mal-lista ta' storiċi Għawdxin u jagħtina l-fakultà li nqisu lil Dr Attard-Hili bħala l-istoriku Xagħri per eċċellenza. Ħadd daqsu, tal-inqas fi żmienna, ma ħadem biex johroġ fid-dawl il-ġrajjet soċjali ta' dan ir-raħal qadim li l-poeta taż-żgħożija u tal-istorja immortalizza darba għal dejjem permezz tal-poeżija tiegħu *Il-Ġgantija t'Għawdex*.

Jien nirrakkomanda lil kull min għandu għal qalbu għeruq ġensna u ġrajjet Għawdex tagħna li jikseb dan il-ktieb u jaqrah minn qoxra sa qoxra u b'hekk nifhemu wkoll darba għal dejjem li l-istorja mhux dejjem jagħmluha l-ħakkiema imma tagħti wkoll lok lill-maħkuma biex isemmgu lehenhom anke jekk dan b'xorti ħażina jkun jirrikjedi l-vjolenza jew it-tixrid tad-demem f'dinja li tagħmel sew tagħti vuċi liċ-ċekjen u tisma' lil min mhux parti mill-klassi l-għolja li se nsibuha dejjem magħna anke f'soċjetà li xxandar b'fervur il-fraternità u l-ugwaljanza.

Kull min jixtieq jakkwista kopja tal-ktieb għandu jirrikorri għand il-Kunsill Lokali tax-Xagħra xagħra.lc@gov.mt.

CORONAVIRUS

Neffaħ rasu wisq il-Bniedem
għax sar għandu tant ħiliet,
għaliex wettaq tant kisbiet.

Inkuruna lilu nnifsu
bħala alla b'rajh f'idejh,
alla awto-suffiċjenti.
alla kbir, omnipotenti.
sod u qawwi daqs l-azzar.

Għola 'l fuq mill-Kmandamenti
mingħalih jaf wisq aħjar.

Ħassu ċert li f'kull problema
soluzzjoni għandu lesta...

Imma VIRUS invizibbli
fis urieh li mhux kredibbli,
mhux azzar 'mma kartapesta.

Ġagħlu jinzel għarkubbejh
u kien pront rabatlu jdejh.

Minn fuq rasu ħa l-kuruna
w għal kull min fid-dinja jtterraq
– abjad, iswed,
aħmar, blu –
il-kuruna xeddha HU!

CARMEL G. CAUCHI

I CRY WITH THE SEA

Every now and then.
I hear voices from the waves.
The voice is the messenger of the sea.

Still a dynasty, unkown to men.
It still carries vessels, ships and people.

Every now and then I see a young woman.
Travelling on boat with others.
In a sea which fulfills her hopes.
Sealed in a world of fantasy,
Of Atlantean memories.

Every now and then I see her looking down at the
waves

Their dance invoking memories.
warm days under African Sun,
when life was free,
when meadows were green and she walked with
other women.
Before the war, before the blood.

Every now and then
I hear waves become harder and harder.
The dream drowns, the new land disappears.
No help, only cries.
I no longer see the woman who escaped war but did
not find her dream.
I cry for her.
Every now and then I see boats coming into shore.
But there is nothing more to say.
Absolutley.

MARY ANN ZAMMIT

IL-WIŻĠĦA, JIEN U L...

Fejn mort wiżġha ċkejna?
Sa ffit ilu kont toħroġ tittawwalli
minn bejn il-ħajt tas-sejjieħ.
Jew inkella biex tinkini,
tistaħbili wara xi pala tal-bajtar
u toqgħod tidhaq bija,
irqiq, irqiq.

Fejn mort issa wiżġha ċkejna?
Illum flok il-ħajt tas-sejjieħ
hawn mostru tal-konkrit
jgħatti x-xemx b'rasu kbira
u kważi jgħaffeg fuq l-aħħar zewġ bajtriet.
Warajh għandu lil ħuh il-krejn u lil zitu l-gaffa,
mgħannqin flimkien jiddominaw l-orizzont.

Fejn mort wiżġha ċkejna?
Tgħidlix li għaffgitek iz-zija?
Tgħidlix li kissrulek dahrek
u keċċewk minn dan is-santwarju ta' sliem?
Jew forsi ġie xi għasfur u tajrek miegħu
lejn post aktar hieni u kwiet?
BUM BUM BUM BUM ... (sħaba bajda u griza fis-
setaħ)

X'waħda din, x'gara?
Dak mhux ħoss ta' sparatura
ta' kaċċatur qalbien?



Dak mhux hafna ċomb u rix itir?

Sibtek wiżgħa ċekjkna!
Imma milli jidher tard wisq!
Din il-gzira għamiet bit-tlellix dehbien tal-progress
u qed tibqa' ma tindunax li l-akbar teżor hija int,
wiżgħa ċekjkna, li flimkien mal-insetti, l-annimali
u l-fawna naturali togħnu lil dan il-pajjiż
bi sbuħija unika u parikolari.

Insellimlek għaziza wiżgħa ċekjkna,
grazzi tal-ħbiberija tiegħek u jekk jogħġbok
aħfirli li ma salvajtekx.
Aħfrilna li qed nagħzlu monsturu tal-konkrit
flok lilek,
fuq kollox aħfrilna li qed inhallu r-regħba materjali
ta' haddieħor, ittapnilna l-vista, moħħna, qalbna
u t-tama li Malta, xi darba, terġa'
tħaddar mill-ġdid.

KAREN MAMO

GĦAD-DISKRIMINAZZJONI (2)

jikluni jdejjja
quddiem il-mara emblema f'ras id-daħla tal-qorti
biex inħollilha l-għamad minn ma' għajnejha
u ma nħallix f'qagħda aktar surreali
liż-żewġ kefef 'ibbilanċjati' tal-miżien
imwieżna f'idha

mejjet kieku nista'
biex ngħolli l-volum tal-iddiskriminati
jokorbu fl-għeluq ta' ġewwa fihom
noħorġu minn darhom bit-tama
li jilħaq lin-nies aljenata iddisprata fit-toroq fgata
forsi l-mara emblema tisimgħu hija wkoll
u tneħhi l-għamad minn m'għajnejha waħedha

MARIO ATTARD

KOVID-DSATAX

Nisogħlu w naqdfu flimkien bħall-imġienen -
skjavi fuq l-istess mirkeb f'mewġ imqalleb.
Kiefer il-vjaġġ u ma nafux fejn sejrin;
sal-lum għadna ma nafux fejn se naslu –
imqar jekk ninħelsu mill-Kovid-dsatax,
u jekk imħejjija għall-Kovid-għoxrin.

L-argużin ifaqqa' d-daqqiet fuq daharna;
u aħna nkomplu b'qadfa wara l-oħra.

Żorri kollha t-tobba bl-ilbies protettiv:
jagħzlu maskra li toqgħod pinguta;
ħadd ma jfieg – min imut jixħtuh il-baħar.

Il-kaptan iqaħqaħ, bid-deni tiela'.
Tqil wisq il-piż tal-maskra li għazlulu.
Warajh biex jieħu t-tmun il-kaptan l-ieħor.

L-ebda maskra ma teħlisna mill-vajrus,
għad li l-maskri jinbidlu waħda f'waħda.
Wiċċna jgħix minn dak li jerda' mill-maskra,
u l-maskra sa minn dejjem tiekol wiċċna.

Inutli li jzommuna kwarantina.
Kif jitlaq dan il-vajrus jiġi ieħor.
U t-tilqim li jridu jtuna suspettuz
bħall-kaptan tal-ekwipaġġ li jmexxina.

CARMEL SCICLUNA

PANDEMIJA

Mulejja x'tista' tagħmel
dan aħna ma nafuhx,
u lanqas għaliex twettqu,
għemilek ma nifhmux.

U leħha waħda kbira,
u r-ragħda sa rbumbjat,
il-eku tagħha wasal
lejn l-ibgħad truf, naħat.

U l-ġnus baqgħu mistagħġba,
inħasdu minnufih,
u beżgħu minn qawwietek
il-korla ta' dar-riħ.

U d-dinja waqfet ħesrem
mifnija kollha piena,
tistenna biss mingħandek
il-maħfra, u ftit ħniena.

CHARLES BEZZINA



IDHOL F'HALQI

Ħalqi bokka t'għar
it-tlissin teżor
idħol irbombja
doqq il-qanpiena tal-ħruġ
tal-vara titulari,
iżfen fuq ilsieni
sakemm jordnalek toħroġ
bil-banda.

GABRIEL LIA

**L-ART LI MA NIXTIEQX NARA
(Wara l-qtil brutali tas-Sinjura Daphne Caruana
Galizia)**

Ħlomt
b'ħaddiema hienja jgħannu għalenija
fuq twapet ta' ward aħmar
u l-irtuba tal-ħamrija
li saret tagħhom ilkoll
iħarsu lejn xemx sħuna fuq kulħadd indaqs.

Qomt
bi splużjoni li ħasdet pajjiż
u nara
Torri tal-avorju
u l-aħmar tad-demem
fuq il-konkrit.

Din hi l-art li ma nixtieqx nara.

Noħlom
li mix-xquq fil-konkrit għad jikber il-ward.

OMAR SEGUNA

BOLLICINE LONTANE

Bevendo questo Spritzoso roseo
sento il dolce passato
tramutarsi in un amaro risveglio.

Le bollicine che così ben' ci univano,
ora mi fanno agitare,
ora mi fanno sbandare.

E, come fossi un aquilone orfano
di patria e perso nel nulla infinito,
svolazzo e vago in questo reo tempo,

cercando un respiro, un sussurro,
una carezza, un bacio,
cercando te.

KAREN MAMO

QUANDO NON MI RIFLETTI PIÙ

È quando tu non mi rifletti più
che noi non possiamo stare insieme.
O forse, ecco perché, non ci siamo mai incontrati.
Facevo tutti quei scherzi, perché volevo cambiare
marcia.

Ma vedi? Purtroppo nienete è cambiato.
Si può morire anche
perché la vita non ha più senso.
Ma io devo prenderti con il bagaglio che porti,
anche se le tue valigge diventano spesso pesanti.
Quando camminavamo insieme
avevo l'impressione che tutto è stato inutile,
e che anche quando mi applaudivano
tutto sembrava meno chiaro.
Saresti diventata anche bella come gli altri
fino a quando io ti volevo.

ALFRED GRECH

FL-GHADIRA

Il-gilda għerja
ta' iġsma mitluqin fuq ramel jikwi
taraha tibdillek lewnha
taħt bewset ix-xemx
mixħuta minn sema bla sħab.
Iż-ziffa nebbiexa qed tonfoħ is-sħana madwari,
jitbandlu l-ilwien fuq l-umbrelel,
jithaffer ir-ramel fil-logħob ta' tfal żgħar
li jgħaqqdu leħinhom ferrieħi
mal-għanja melliesa tal-baħar.
Tasalli stedina għal nagħsa ħalliema,
'mma l-ġmiel ta' dil-bajja
izommli għajnejja mberrqin.
Jiżzeffnu bil-ħlewwa,
sitt dgħajjes marbutin mal-bagi;
iziġġu lejn xefaq kaħlani,
zewġ dgħajjes tal-qluġħ.
U ħarsti ftit mgħammxa
tintrafa' lejn l-għolja
fejn jgħasses santwarju ta' Ommna Marija.
U ħsiebi jintrafa' 'l fuq lejn is-sema,



lejn Xemx li le tgħammex,
il-Għajn ta' kull ġmiel.

JOHN MALLIA

ORYCTOLAGUS CUNICULUS
Lill-poeta Immanuel Mifsud

Mix-Xlokk jonfoħ illejla.
Siekta x-xagħra,
u t-trab ħamrani jqarmeċ
taħt saqajja.
Liebru kurjuż jissajja
bl-akbar ħrara
minn bejtitu,
b'għajnejh fanali ħajja.

Tibżax, poeta jien,
mhux se nispara.
Prezzjuż int, sieħbi,
fost il-ħbieb bil-qtajja'.
Filwaqt li nogħtor
fuq din l-art muxgħara
int ġmielek tlebbet
bħall-irjieħ midgħija.

Għelibt u qgħadt
għal-liġi tan-natura.
L-art ħabbitek.
L-art lili trid tiblagnni.
Kwart ta' rukkell
il-qamar jerħi l-ħmura
għad jittradik.
Ifaqqqa' għad tir
u r-riħa
ta' demmek mal-ħamrija nxomm.
Beżgħani
f'għajnejk maqluba
l-mewt naraha rebbieħa.

LOUIS BRIFFA
(minn *Bil-Boqxiex*, 2018)

WAQT ASSURD

Hemm żewġ estremitajiet.
U hemm dak il-waqt assurd
meta bħal San Lawrenz
jixwuk fuq gradilja
sakemm issir faħma

u bħal pulċinell tintebaħ
li ħadd ma gezzez il-ħatab
u lanqas xeghel il-fjamma.

ANDREW SCIBERRAS
(minn *L-Aħħar Battuti*, 2020)

KUNSENTURI

Il-klandestin tfajnieħ bil-fies ikisser il-bankina.
Ma kisser xejn mid-dar li qed nistagħdru fiha.
Kull m'għamel ħaffer madwar il-pedamenti
u qatagħha minn ġewwa:
taħt wiċċ it-triq
kollox jgħum fid-drenagġ.
U mbagħad tħassarna 'l-klandestin,
tfajnieħ fuq ajruplan
u bgħatnieħ lura lejn daru.
U aħna bqajna hawn f'did-dar,
nikkontemplaw il-kunsenturi.

MARIO CARDONA
(minn *Fuq Kaxxa tal-Birra Rasha'L Isfel*, Horizons, 2019)

TANT TKUN THOBB...

Tant tkun thobb li qalbek tħabbat sitta sitta,
donna l-ewwel darba tieħu kull nifs,
u li tista' ssaħħan ruħek
ħdejn nar t'għajnejn għeziež.

Tant tkun thobb li lest li tagħti ħajtek
għall-minuta biss ta' hena
u minkejja l-maltempati kollha
xorta waħda tittama u tistenna.

Biex kull ħarsa donnha tkun rivelazzjoni
u kull bewsa qisha rigal ta' Alla.
B'messa waħda biss ta' xagħrek
tħegġeg f'qalb il-fjamma tal-passjoni.

Ix-xewqat bla tarf isiru realtà,
tant tkun tħoss imħabba hienja.
U kuljum qed tirrepeti bħal kliem imsaħħar:
"Nirringrazzjak talli teżisti f'din id-dinja..."

BORIS PASTERNAK
(minn *Antoloġija tal-Poezija Russa XIX-XX*,
ta' Yana Psaila, 2020)



WORKING WOMAN

I work day and night,
especially at night.
Yesterday the dreams came back
repeating his name in my pulse.

My autistic son complained:
"It is all gone! Everybody is gone!
First my sisters, then my father.
Then came my stepfather
with his old tobacco breath,
his scars of psychological shadows,
and his fears..."

For some time I had a husband
and in the afternoons my children laughing
while I worked happily...
Not today. I have lost both,
my job and my husband.

My son cleans the ivy
from a dark tombstone
and I see the name of a sad poet
banished from this earthly paradise.

I bury his memory
this time
in the flesh of my breast.

TERESINKA PEREIRA
L-Istati Uniti

BUY A FLOWER

Buy a flower, flower
Olden times, buy the flower of yearning
A red dahilia, a white sarubia
The rose hides its heart in its leaves
A full perfume in the fragrance of carnation

Buy a flower, flower
A flower of a simple hearted girl,

Buy the flower of yearning
A beautiful face like flower
Become stained with wrinkles.
A tender skin is hardened like iron.
A perfume of flower

Buy a flower, flower

Buy the flower of yearning
In the face of an old person.
His son and grandson are growing
Stunning stories that he never wants to hide
A red flower that binds his heart.

HAN-YI BAEK
Il-Korea t'Isfel

PASSI

TERRA - I miei piedi feriti
Su roccia viva
uno dopo l'altro
passi stonati sanguinano
da un vecchio vinile graffiato

ACQUA - I miei piedi prigionieri
Lunghe alghe dagli abissi
avviluppano le gambe
Mi dimeno
e invano tendo
le braccia a stelle altere

ARIA - I miei piedi non trovano terra
Piuma al vento
nel silenzio denso
di vuoto
Il mio grido non ha eco


FUOCO - I miei piedi in fiamme
Ad ogni passo
odore di braci roventi
dolore di baci estinti
Ardo

PASSI - I miei piedi
Non cammino su molle prato
o su cedevole sabbia
I miei piedi non lasciano
impronte

Io sono ETERE


ELIANA STENDARDO
L-Italja






STĦAJJILTNI MALTI TA' ĠEWWA - MEMORJI TA' TUNEŽ ta' Gużè Cutayar, Malta University Press, 2009

Fid-Daħla Gużè Cutayar jistqarr li xtaq jitwieled u jgħix Malta, imma twieled Tunež u għex fi bnadi oħra; li xtaq jgħix ħajja ta' qassis u ta' miżżewweġ u għexhom wara xulxin. Dan hu ktieb li jieħu l-forma ta' ħarsa lura li tfassal ġrajja fil-bini tagħha u ġrajja mhux biss ta' bniedem waħdu, iżda wkoll tal-komunità li fiha għex u trabba l-awtur, li jistqarr ukoll li l-Kelma Maltija għandha seher fuqu u tnebbañ fih il-lehma għall-kitba. Naqraw ix-xhieda ta' nies oħra li flimkien mal-awtur intrabtu bi storja waħda, biex kemm jista' jkun tingħata dehra usa' lil ħajtu fir-rabtiet tagħha mal-komunità Maltija tat-Tuneżija u mal-komunità Franciża. Il-ktieb itul mal-250 paġna, jitqassam f'għaxar taqsimiet ewlenin, b'Daħla mill-pinna tal-Prof. Oliver Friggieri, biblijografija u numru ta' ritratti b/w meħudin f'Tunež. Ktieb bħal dan ifakkarna li hemm Maltin li ilhom jgħixu barra minn xtutna għal snin twal, imma r-rabta tagħhom mal-gzejjer Maltin baqgħet sħiħa.



FUQ KAXXA TAL-BIRRA RASHA 'L ISFEL - POEŽIJI ta' Mario Cardona, Horizons, 2019


L-ilhna fil-qasam tal-Poeżija Maltija dejjem jiżdiedu, jew għallinqas, dejjem qed joħroġu iktar għad-dawl bis-saħħa ta' pubblikaturi kuraġġużi u ta' inizjattiva. U l-poeżija tajba hija dik li tispicċa għorri miegħek kull fejn tmur. Dan hu ktejjeb li wieħed jista' faċilment iġorru f'butu u jaqra minnu kull meta jsib mument ħieles. Jifrex fuq 74 paġna, u għandu Daħla mill-Prof. Adrian Grima bl-isem ta' "Il-Ħemda tal-Ġlata." Jiġbor fih 36 poeżija mill-pinna ta' Mario Cardona, miktubin fil-parti l-kbira bil-vers ħieles. Kif jikteb Grima fid-daħla, il-poeta hawn jikteb dwar il-mewt, id-dillirju tal-ħajja, it-tfulija, il-pajsagġ naturali, ir-rabja quddiem l-ingustizzja, l-emarginazzjoni, il-pompa tal-poter, u l-ineffabilità tal-imħabba. Il-kelma li jhaddem Cardona għandha mill-Malti safi bla ħafna xinxilli, imma anki mill-Malti li mexxa maż-żmien biex adatta ruħu għall-ħajja moderna li drajna ngħixu, mgħobbija b'kull tip ta' aġġeġġ teknoloġiku li spicċa fissidna u ħassarna fl-istess ħin. Huma poeżiji li jistidnuk taqrahom iktar minn darba.



IR-RIVISTA “KNISJA ELFEJN”, GĦADD 131 u 132, Pubblikazzjoni Dumnikani

Il-Knisja f'Malta ilha tikkontribwixxi fil-qasam tat-tagħlim u tal-kultura permezz tal-pubblikazzjonijiet tagħha għal żmien twil. Pubblikazzjoni minn dawn hija “Knisja Elfejn” li hija rivista ta’ formazzjoni teologika li tittratta temi ta’ duttrina biblika, dommatika, morali u xjenzi umani, toħroġ kull tliet xhur, u llum waslet fit-XXXII sena ta’ publikazzjoni tagħha. Toħroġ direttament mill-Kunvent tal-Patrijiet Dumnikani fir-Rabat u l-editur huwa Fr. Raymond Gatt OP.

Għadd numru 131 huwa intitolat “L-ghajta ta’ Ommna l-Art.” Fl-Editorjal Fr Raymond Gatt OP jinsisti li, “Quddiem din is-sitwazzjon klimatika xejn sabiħa, trid tkompli ssir riflessjoni xjentifika u serja tal-qagħda dinjija li ninsabu fiha u bil-kuraġġ iridu jittieħdu miżuri minn kull stat tad-dinja ħalli l-istampa ma tkomplex titgħarraq iktar milli hi.” Il-kontributori huma disa’: Prof. Paul J. Pace jistaqsi dwar x’inhu t-tibdil tal-klima; Fr Justin Schembri OP jistaqsi, “Should we remember our Creator or is



everything *hebel hebelim?*”; Niki Young jikteb dwar “Is-Salvazzjoni ta’ Ommna n-Natura u t-twaħhid magħha”; Dr Eliza Borg Rizzo tikteb dwar “Ir-realtà tat-tishin tal-klima globali minn perspettivi legali”; Dr Ċensu Caruana hu l-awtur ta’ “New ‘Old’ Challenges”, u Dr Mark A. Sammut dwar “Il-problematika ta’ Greta Thunberg.” Artiklu ieħor hu ta’ Dr Michael Galea bl-isem ta’ “Il-psikologija dwar it-tibdil klimatiku”, filwaqt li Michael Grech jikteb dwar “Il-limiti u l-possibiltajiet tal-militanza favur l-ambjent, is-siġar u l-kampanja f’pajjiżna.” Fr Ivan Attard OP jikteb dwar “Il-ħarsien tal-ambjent”, filwaqt li dan il-volum jagħlaq b’“Messagġ għall-għożza tal-Ħolqien” mill-pinna ta’ Papa Frangisku, maqlub mit-Taljan għall-Malti minn Francesco Pio Attard.

Għadd numru 132 huwa ddedikat lill-avveniment storiku nazzjonali tas-Sette Giugno li s-sena l-oħra fakkar il-mitt sena. Dan il-volum hu intitolat “Il-Knisja u s-Sette Giugno.” Fl-Editorjal Fr Raymond Gatt jislet kliem importanti mid-diskors tal-Ispeaker tal-Parlament Malti Dr Anġlu Farrugia: “Dan kollu għandna nibqgħu nfakkruh sabiex aħna, li

fortunatament ma għexniex dawk iż-żminijiet diffiċli, nagħrfu li d-drittijiet li ngawdu minnhom illum ma kinux ikunu possibbli mingħajr it-tbatija ta' dawk kollha li ġew qabilna, u għalhekk huma drittijiet li għandhom jibqgħu jiġu mħarsa bid-dehen u r-rispett misthoqq." Wieheh jistaqsi hawn, kemm minna illum għadu jinteressa ruħu minn dak kollu li għaddew minnu missirijietna? Dan il-volum jiġbor fih sitt kontribuzzjonijiet. André P. De Battista jikteb dwar "Ir-Reliġjon u d-Dinja ta' wara l-Gwerra l-Kbira: Il-kuntest Politiko-Reliġjuż tas-sehem tal-Knisja fis-Sette Giugno"; Fr Tony Sciberras MSSP hu l-awtur ta' "Ġużeppi De Piro: strument ta' paċi u ħaddiem tal-ġustizzja fil-ġrajjet tas-Sette Giugno"; filwaqt li Mario Xuereb jikteb dwar figura ekkleżjastika oħra, "Dun Enrico Dandria u s-sehem tal-moderati fis-Sette Giugno." Vincent Galea hu l-awtur ta' "Mons. Angelo Portelli u l-ġrajjet tas-Sette Giugno 1919", filwaqt li Fr Paul Gatt OP jikteb dwar "L-irvellijiet tas-Sette Giugno 1919 kif rakkuntati minn P. Markolin Mercieca OP". L-aħħar kontribut hu tal-Istoriku Dr Simon Mercieca, bl-isem ta' "The Sette Giugno and the Catholic Faithful: Giuseppe Serafino Cutajar and other Cutajar Families' Story." Interessanti hija wkoll l-aħħar parti fejn jiġu inklużi ritratt ta' sunett - "Ai gloriosi caduti del 7 Giugno, 1919" - li nkiteb f'Mejju tal-1955 f'ġieħ il-vittmi tas-Sette Giugno, sunett ta' Giuseppe Serafino Cutajar - "Sulla tomba di Enrico Mizzi" - li nkiteb f'ġieħ Enrico Mizzi fl-1950, u poeżija tal-istess Serafino Cutajar - "Estremo saluto a sua santità Pio XII" -, iddedikata lill-Papa Piju XII miktuba f'Ottubru tal-1958. Fl-istess volum huma inklużi ritratti oħra tal-personaġġi ekkleżjastici ttrattati, tabelli u anki ritratt tal-ewwel paġna tad-dokument bir-rakkont tal-Ġrajjet tas-Sette Giugno mill-pinna ta' Dun Enrico Dandria, li jinsab fl-Arkivji Nazzjonali.

"Knisja Elfejn" hi inizjattiva ta' tagħlim Nisrani għas-soċjetà Maltija li bdiet fl-1988. Hija enciklopedija ta' tagħlim Nisrani magħmula minn volumi li kull darba jittrattaw suġġett ta' morali, fidi u kwistjonijiet soċjali li jfegġu fis-soċjetà Maltija. Abbonament ta' sena jiswa 12-il ewro, ta' tliet snin 26 ewro, u min jixtieq edizzjonijiet tal-passat jista' jakkwistahom b'2.50 ewro l-wieheh. L-indirizz hu: Provincja Dumnikana Maltija, Kunvent Patrijiet Dumnikani, Misraħ San Duminku, Rabat RBT 2521.



ANTOLOGĠJA TAL-POEŻIJA RUSSA XIX-XX. Traduzzjoni u edizzjoni ta' Yana Psaila, 2020

F'dan il-ktieb li jifrex fuq 105 paġna Yana Psaila tagħtina tagħrif bijografiku u poeżiji tradotti mir-Russu għall-Malti ta' 15-il poeta Russu li għexu fis-sekli 19 u 20 u jintrabtu ma' tliet eri differenti: l-Età tad-Deheb tal-Poeżija Russa (Pushkin, Lermontov, Vyazemsky, Tyutchev, Fet); l-Età tal-Fidda (Blok, Bely, Gumilev, Severyanin, Pasternak); il-poeti tas-Snin Sittin (Yevtushenko, Akhmadulina, Matveeva, Vysotsky, Rubtsov). Il-ktieb għandu wkoll Prefazzjoni mill-ambaxxatur Russu għal Malta, l-Eċċellenza Vladimir Malygin, daħla ta' Trevor Żahra, "Twieqi fuq l-Univers", nota introduttiva mit-traduttriċi, u fl-aħħar parti, intitolata "Poeżija fil-Kanzunetta", Psaila tagħtina traduzzjonijiet ta' kanzunetti marbutin mattema tal-gwerra miktubin minn poeti bħal Alexey Surkov, Alexej Fatyanov, Vladimir Vysotsky, u Yevgeny Yevtushenko. Xogħol bħal dan hu mill-isbaħ u utilissimu għal min iħobb il-poeżija internazzjonali u jixtieq isir jaf aħjar numru ta' poeti Russi u xogħlijiethom bis-saħħa tal-ilsien Malti.